
जीवन-वृत्त 


घर और घराना 


शौकत अली खॉ फानी बदायूनी मूल से पठान थे। उनका वंशगत 
सम्बन्ध यूसुफ जई अफगानों के कृबीले उमर खील की शाखा बोचा खील से था | 
फानी के पड़दादा नवाब अकबर अली खाँ, तहसीलदार थे | रमज़ानपुर, सौतपुर, 
हाजीपुर, ककराला और रौज़ा-ए-इख़्लास ख़ान के आस-पास उनकी ज़मींदारी थी। 
बदायूँ के महल्ले बराहमपुर में उनकी बड़ी हवेली थी जो “महल' के नाम से मशहूर 
थी | फानी के दादा गुलाम नबी खाँ बसौली के तहसीलदार थे | उनकी जायदाद 
का बहुत बड़ा भाग 857 के विद्रोह की भेंट चढ़ गया था| जो भाग बच रहा 
वह उनकी मृत्यु के बाद उनकी संतान में बंट गया | गुलाम नबी खाँ की छह संतानें 
थीं | दो लड़के थे - विलायत अली खाँ और शुजाअत अली खाँ, फानी के पित्ता 
थे | विद्रोह के बाद ख़ानदानी पद-प्रतिष्ठा का पत्तन हो चुका था | शुजाअत अली 
खाँ ने विवश होकर पुलिस की नौकरी कर ली। वेतन के अलावा जायदाद से 
भी कुछ आय हो जाती थी। मितव्ययिता से काम लेकर उन्होंने खानदानी 
मान-प्रतिष्ठा का भरम बनाये रखा। फानी के शब्दों में, “अपनी सारी ज़िंदगी 
शराफृत, दयानत, गैरत, जुरअत के साथ गुज़ारी थी 


फानी की माँ मुसाहिब बेगम, नवाब बशारत खाँ की नातिन थीं जो फानी 
के पड़दादा नवाब अकबर अली खाँ के रिश्ते के भाई थे। नवाब बशारत खाँ बड़े 
जागीरदार थे। उनकी जागीर में लगभग दो सौ गाँव थे। वे सेनहा के सूबेदार 
थे जो आंवला और बरेली के बीच स्थित है | यहाँ एक कस्बा बशारत गंज उन्हीं 
के नाम से जाना जाता है | 


जन्म, जन्म-स्थान और वातातरण 


बदायूँ संयुक्त प्रांत का ऐसा शहर था जिसने कई प्रतिभाओं को जन्म दिया। 
इसी शहर के एक कस्बे इस्लाम नगर में 3 सितम्बर, 879 ई. को शौकत अली 
खाँ फानी का जन्म हुआ, जहाँ उनके पिता नौकरी करते थे | बदायूँ के नामकरण 
के बारे में कहा जाता है कि राजा महिपाल ने यहाँ पाठशालाओं की प्रचुरता देखते 
हुए इसका नाम “बेदामूं' रखा जो समय के साथ बदलते हुए बदायूँ हो गया। 
मुसलमानों के युग में भी यहाँ बड़ी-बड़ी दर्सगाहें कायम की गईं | देश के विभिन्‍न 
भागों और देश से बाहर दूर-दराज़ इलाकों से लोग विद्यार्जन के लिए यहाँ आते 

थे। विद्वानों के अलावा धर्मवेत्ताओं और औलियाओं के कारण भी इस स्थान का 
महत्व बढ़ गया था, जिन्होंने इसी मिट्टी से जन्म लिया या बाहर से आकर इसे 
अपना वतन बनाया। 

बदायूँ लम्बे समय तक तुर्कों, मुगलों और फिर रोहिलों के अधीन रहा | ॥774 
ई. जब शुजाउद्दौला ने अंग्रेजों से मिलकर रोहिलों को पराजित किया, तब यह 
शहर अवध सल्तनत का हिस्सा बन गया | 80 ई. में अवध के नवाब ने ख़राज 
(चौथ) के रूप में बदायूँ को ईस्ट इंडिया कंपनी के हवाले कर दिया। इस घटना 
से बदायूँ की संस्कृति और सामाजिक वातावरण को बहुत क्षति पहुँची | 857 के 
प्रथम स्वाधीनता संग्राम के बाद बदायूँ अंग्रेजों की प्रतिशोधात्मक कार्यवाहियों का 
शिकार हुआ और यहाँ आर्थिक संकट के साथ-साथ नैतिक ह्ास की प्रक्रिया शुरू 
हो गयी | पुराने मक्तब उजड़ गये, नई शिक्षा की रोशनी फैली नहीं थी। अतएव 
समाज में भ्रांति और अज्ञानता का बोल-बाला होने लगा। एक सरकारी हाईस्कूल 
था जिसमें अरबी और फारसी के साथ अंग्रेज़ी पढ़ाई जाती थी | लेकिन आम तौर 
पर मुसलमान अपनी संतान को अंग्रेज़ी पढ़ाना पसंद नहीं करते थे। 

फानी ने इस रूढ़िवादी वातावरण में आँख खोली | घर में पहले जैसी संपन्‍नता 
नहीं रही थी। फानी के पिता शुजाअत अली खाँ नौकरी करने पर विवश हुए | 
वे पुलिस के थानेदार थे। वेतन के अलावा पैतृक जायदाद से भी कुछ आय हो 
जाती थी। फानी ने अपनी आपबीती में लिखा है “छोटी सी आमदनी के सहारे 
मरहूम ने अपनी सारी जिंदगी शराफत, दयानत, गैस्त और जुरअत के साथ गुजारी 
है।” शुजाअत्त अली खाँ ने मित्तव्यथिता के साथ अपनी ख़ानदानी मान-प्रतिष्ठा 
का मरम इस प्रकार बनाये रखा कि लोगों को प्रत्तीत होता था कि वे बहुत संपन्न 
व्यक्ति थे। आस्था की दृष्टि से वे गैर मुकल्लद' थे। स्वभाव से काफी कठोर थे | 


शिक्षा, काव्य-रचना का आरम्भ 


फानी जब पाँच वर्ष के हुए तो पिता ने उनके लिए घर पर मकतब जमा दिया। 
कुरान शरीफ खत्म करने के बाद मौलवी वहीदुल्लाह खाँ साहब से फारसी पढ़ी | 
मौलवी वहीदुल्लाह खाँ, शुजाअत अली खाँ से निकटता रखते थे | वे सरकारी 
हाई स्कूल, बदायूँ में अध्यापक थे। शुजाअत अली खाँ अंग्रेजी शिक्षा के विरुद्ध 
थे और समझते थे कि इससे आस्थाएं विकृत होती हैं और मज़हब के प्रति उदासीनता 
का भाव पैदा होता है | मौलवी वहीदुल्लाह खाँ ने उनकी ग़लतफुहमी दूर की और 
इस बात पर राजी किया कि वे फानी को अंग्रेज़ी पढ़ायें | उन्हीं के स्कूल के एक 





(५) वह मुसलमान जो चार इ्मामों में से किसी की पैरवी न करे! 

अध्यापक मुंशी फैजू ल्‍लाह साहब फानी को अंग्रेज़ी पढ़ाने लगे | मक्तब की तालीम 
खत्म होने के बाद वहीदुल्लाह खाँ साहब के आग्रह पर फानी को गवर्नमेंट हाई 
स्कूल बदायूँ में प्रवेश दिला दिया | यहाँ से 4897 ई. में फानी ने एंट्रेंस की परीक्षा 
पास की। वे उच्च शिक्षा प्राप्त करना चाहते थे | उन दिनों बदायूँ में कोई कॉलेज 
नहीं था। इसलिए बरेली चले गये। बरेली कॉलेज में दर्शन और अंग्रेज़ी साहित्य 
का अध्ययन किया और 90। ई. बी. ए. की उपाधि प्राप्त की | उस समय फानी 
अपने शहर में दूसरे या तीसरे ग्रेजुएट थे। 


मकतब की तालीम के जमाने में ही फानी को शायरी से लगाव पैदा हो गया 
था। उन्होंने विभिन्‍न शायरों के दीवान पढ़ डाले थे और ग्यारह वर्ष की अवस्था 
में शे'र कहने लगे थे। सृजन-कर्म के प्रति फानी की अभिरुचि जगाने में उनके 
उस्ताद वहीदुल्लाह खाँ की महत्त्वपूर्ण भूमिका रही, जो शायर थे और उर्दू के 
अलावा फारसी में भी शे'र कहते थे। 

शुजाअत अली खाँ को जब बेटे की शे'रगोई का पत्ता चला तो बहुत नाराज 
हुए और उनके लिखे हुए पन्ने जला दिये | इसके बाद भी फानी पिता से छुपाकर 
शे'र कहते रहे | बरेली कॉलेज पहुँचे तो उन्हें कुछ स्वतंत्रता मिली | वे कॉलेज 
के जलसों और दोस्तों की महफिलों में शे'र सुनाने लगे। धीरे-धीरे शायर के रूप 
में उनकी ख्याति कॉलेज की सीमाओं को पार करके दूसरे शहरों तक पहुँच गई। 


902 ई, में उन्हें अंजुमन उर्वू-ए-मुअल्ला अलीगढ़ के सालाना जल्से में 
आमंत्रित किया | फानी ने उर्दू भाषा पर एक नज्म सुनाई जो विशेष रूप से इस 
जलल्‍्से के लिए लिखी गयी थी। इस अवसर पर मीर महदी “मजरूह” की अध्यक्षता 
में एक तरही मुशायरा भी आयोजित किया गया था | फानी ने भी तरही मुशायरे 
में अपनी ग़ज़ल पेश की | जब वे इस शे'र पर पहुँचे - 


नज करने लाये थे हम जल्वए-जानां को दिल, 
वो भी शर्फे-कशमकशहाए-तमाशा हो गया। 


तो “मजरूह” ने फिर से पढ़ने की इच्छा व्यक्त की और बहुत सराहा | इसी जमाने 
में फानी अलीगढ़ आंदोलन के समीप आये | वे सर सैयद अहमद खाँ और 'हाली' 
से प्रभावित थे | फ़ानी के उस दौर के कलाम में इसके प्रभाव परिलक्षित होते हैं। 
उन्हीं दिनों फानी ने शेक्सपियर के सुखांत नाटक “मच एडो अबाउट नथिंग” का 
अनुवाद किया और मिल्टन की कविता “कॉमस” (0०7७४) को उर्दू में अनूदित 
किया | 

विवाह, नौकरी, अध्यापन-व्यवसाय से जुड़ाव 

कहा जाता है कि बचपन में ही फानी की सगाई उनके ताऊ की लड़की से 
तय हो गई थी। वे एक दूसरे से प्रेम करते थे। फानी के पिता और ताऊ के बीच 
पारिवारिक संपत्ति को लेकर मन-मुटाव पैदा हो गया था | इस विवाद ने तूल पकड़ा | 
ताऊ ने सगाई तोड़कर लड़की की इच्छा के विरुद्ध किसी और जगह उसकी शादी 
कर दी | कुछ समय बाद उसकी मृत्यु हो गयी | फानी के मन को गहरा आघात 
पहुँचा और अंतिम सांस तक वे उसकी यादों को सीने से लगाये रहे | कुछ अर्सा 
गुजर जाने क॑ बाद फानी के माता-पिता ने उन्हें शादी के लिए विवश किया। और 
वे ईकरी कस्बे (ज़िला बदायूँ) के ज़मींदार इंतज़ार अली खाँ की बेटी ज़मानी बेगम 
को ब्याह कर ले आये। 

दाम्पत्य जीवन में प्रवेश करने के बाद फानी को आजीविका की चिंता हुई | 
प्रयास करने के बाद वज़ीराबाद हाई स्कूल में सैकंड मास्टर के रूप में उनकी 
नियुक्ति हो गई। फानी की प्रकृति कुछ ऐसी थी कि वे नौकरी की जकड़बंदियों 
में नहीं रह सकते थे | वज़ीराबाद का माहौल भी उन्हें पसंद नहीं आया | कुछ महीने 
सेवा करने के बाद वे मुक्त होकर बदायूँ चले आये और फिर नहीं गये | इसी जमाने 
में फानी के मित्र मौलवी अल्ताफ हुसैन इस्लामिया हाई स्कूल, इटावा के हैड मास्टर 
हो गये थे । उन्होंने फानी से आग्रह किया कि वे इटावा चले आयें। उन्होंने स्कूल 
के सचिव मौलवी बशीर उद्दीन साहब से सिफारिश करके फानी की नियुक्ति करा 
दी। मौलवी अल्ताफ हुसैन ने हर प्रकार से फानी की भावनाओं का ध्यान रखा | 
फानी की नियुक्ति करा दी | मौलवी अल्ताफ हुसैन ने हर प्रकार से फानी की 
भावनाओं का ध्यान रखा | फानी बड़ी निष्ठा और प्रसन्‍नता के साथ अध्यापन-कार्य 
करते रहे | कुछ समय बाद उन्हें सब डिप्टी इंस्पैक्टर ऑफ स्कूल्ज़ बनाकर गोंडा 
भेज दिया गया। यहाँ फानी ज़्यादा दिन न रह सके और त्याग-पत्र देकर बदायूँ 
चले आये। 


कानून की शिक्षा, लखनऊ में वकालत, बदायूँ को वापसी, 
माता-पिता का निधन 


शुभचिंतकों ने फानी के लिए किसी बेहतर नौकरी की कोशिशें की | सुपरिंटेंडेंट 
पुलिस के पद पर उनकी नियुक्ति हो रही थी लेकिन उनके पिता ने परामर्श दिया 
कि वे कानून की पढ़ाई करके वकालत करें | अपने अनुभव के आधार पर वे पुलिस 
की नौकरी को पसंद नहीं करते थे | अतएव फानी 4906 ई. में अलीगढ़ गये और 
एल. एल. बी. में प्रवेश लिया| वे 906 से 4908 ई. तक अलीगढ़ में रहे। 
एल. एल. बी. की उपाधि प्राप्त करने के बाद उन्होंने वकील हाईकोर्ट की परीक्षा 

उत्तीर्ण की और लखनऊ जाकर वकालत शुरू की | लखनऊ जाने का कारण यह 
था कि उन दिनों बदादूँ में जजी कायम नहीं हुई थी | चंद ही दिनों में उनकी 
वकालत चल निकली और प्रथम पंक्ति के वकीलों में उनकी गिनती होने लगी | 
93 ई. में बदायूँ में सेशन की अदालत कायम हुई तो फानी बदायूँ चले आये 
और वहीं प्रैक्टिस करने लगे। 95 में उनकी माँ का देहांत हुआ। कुछ समय 
बाद उनके पिता गंभीर रूप से बीमार हुए और जुलाई 497 ई. में उनका नि६ 
न हो गया। इन सतत आपदाओं से फानी कुछ हताश हो गये। माता-पिता की 
बीमारी के दौरान उनकी वकालत का काम प्रभावित हुआ था| अब इस व्यवसाय 
से उनका नाममात्र का सम्बन्ध रह गया | आय भी घट गयी और साहूकार से कर्ज 
लेने की नौबत आ पहुँची। 

906 से 97 ई. तक फानी शायरी से बड़ी हद तक दूर रहे | अलीगढ़ 
प्रवास के दौरान उनकी शायरी की पाण्डुलिपि चोरी हो गयी। इस कारण उनका 
मन कुछ उचाट हो गया था | वकालत की परीक्षा पास कर लेने के बाद वे अपने 
व्यवसाय में व्यस्त हो गये | उनके पिता शायरी को नापसंद करते थे | वे जब तक 
जीवित रहे फानी ने बदायूँ के किसी मुशायरे में शिरकत नहीं की। माता-पिता 
की मृत्यु के बाद मित्रों के आग्रह पर वे महफिलों में शरीक होने लगे। इस प्रकार 
उनकी शायरी की दोबारा शुरुआत हुई | 


दोबारा लखनऊ में वकालत, साहित्यिक रुचियाँ 


फानी अपने पिता के आग्रह पर लखनऊ से बदायूँ चले आये थे | जब उनकी 
वकालत की नाव डूबने लगी और कर्ज का बोझ बढ़ता चला गया तो किस्मत 
आज़माने के लिए उन्होंने दोबारा लखनऊ की राह ली। कहा जाता है कि बदायाँ 
छोड़ने का एक कारण कुछ आत्मीयजनों का व्यवहार भी था। लखनऊ पहुँचकर 
वे नज़ीराबाद में सवा सौ रुपये माहवार किराये पर एक कोठी लेकर रहने लगे। 
लखनऊ में उन दिनों साहित्यिक गतिविधियाँ चरम सीमा पर थीं | अजीज, सफी, 
चकबस्त, आरजू और साकिब जैसे उस्तादे-सुखन वहाँ मौजूद थे। इनके अलावा 
बहुत से नौजवान शायर भी इकट्ठा हो गये थे | जिनमें यास, जोश, असर, जिगर, 
आशुफ़्ता, सिराज और कृदीर के नाम उल्लेखनीय हैं। 

फानी लखनऊ वकालत के उद्देश्य से गये थे लेकिन वह लगन और उत्साह 
उनमें बाकी नहीं रहा था | अपने व्यवसाय से ज़्यादा वे शे'र-ओ-सुखन की महफिलों 
में रुचि लेने लगे। जीवन के कटु अनुभवों और वंचनाओं ने उनकी जीवन-शैली 
और दृष्टिकोण को बदल कर रख दिया | नियतिवादी दर्शन की ओर उनका झुकाव 
हो गया और उनका यह चिंतन एक नयी शैली में अभिव्यक्ति पाने लगा| उनका 

शे'र सुनाने का ढंग भी विशिष्ट और प्रभावोत्पादक था। वे बहुत दर्दीली आवाज़ 
में शे'र पढ़ते थे | दो चार मुशायरों के बाद ही उनकी ख्याति दूर-दूर तक पहुँच 
गयी | एक तरही मुशायरे में फानी ने अपनी यह ग़ज़ल पेश की- 


मआल-ए-सोज-ए-गमहा-ए-निहानी' देखते जाओ, 
भड़क उटठी है शम्अ-ए-जिंदगानी देखते जाओ। 


तो श्रोता आपे से बाहर हो गये | यह गज़ल समूचे भारत में मशहूर हुई और हर 
जगह गली कूचों में इसके शे*र गाये जाने लगे | अब फानी लखनऊ के मुशायरों 
की जान बन गये | वकालत से उनकी दिलचस्पी कम हो गयी | जोश मलीहाबादी 
के शब्दों में, “उनका जौके सुखनः उभरता और उनका शीराजा-ए-वकालत 
बिखरता चला गया और इस गरीब को पता भी न चल सका कि मेरी मईशत* 
का धारा एक बड़े रेगिस्तान की जानिब बढ़ता जा रहा है।” 


फानी के खर्च आमदनी से कहीं ज़्यादा थे | वे पैतृक संपत्ति की ज़मानृत पर 
कर्ज़ लेकर अपना काम चलाते थे। 


बदायूँ को वापसी 


लखनऊ में तीन वर्ष बिताने के बाद फानी कुछ आत्मीय जनों के आग्रह पर 
बदायूँ चले गये। 'फानी के अलीगढ़ के साथी खाँ साहब मुजफ़्फर अली खाँ 
म्युनिस्पल बोर्ड के सेक्रेटरी थे | वे चाहते थे कि फानी आजीविका की चिंता से 
मुक्त होकर शायरी के प्रति समर्पित हो जायें। उन्होंने कुछ वकीलों से, जो कि 
फानी के क॒द्रदान थे, यह तय किया कि वे अपनी आय का एक भाग फानी को 
प्रदान किया करें | लेकिन फानी ने इस तरह चंदे पर गुज़ारा करना पसंद नहीं 
किया | फिर वे अपने पित्र मुंशी मनमोहन सहाय के निमंत्रण पर बरेली चले गये 
और चंद महीने वहाँ रहकर वकालत की लेकिन बरेली में फानी का जी नहीं लगा 
और बदायूँ लौट आये | बदायूँ निवास के दौरान फानी ने अपने मित्र और “नकीब” 
मासिक के संपादक वहीद अहमद साहब के आग्रह पर अपना दीवान संकलित 
किया जो उन्हीं की प्रेस से 492 ई. में प्रकाशित हुआ। 


तीसरी बार लखनऊ में, तकक्‍कन जान से मेल-जोल 
कुछ अर्सा बदायूँ में रहने के बाद फानी फिर लखनऊ रवाना हुए। इस बार 
अमीनाबाद के ऊपरी हिस्से में दो कमरे सौ रुपये मासिक किराये पर लिये। एक 


(7) भीतर छुपी हुई ग़म की आग की परिणति 
(2) शायरी की रुचि (3) आजीविका 


फानी बदायूनी का 


कमरा रिहायश के लिए रखा और दूसरे में दफ़्तर खोल लिया। अब भी वकालत 
और शायरी की वही रफ़्तार बरक्रार रही | कहा जाता है कि लखनऊ की तवायफ्‌ 
तककन जान से फानी का कुछ रागात्मक सम्बन्ध रहा | तककन जान फानी के 
यहाँ आया करती थी वह राजा साहब मेहमूदाबाद की कृपा-पात्र थी | राजा साहब 
उसे तीन सौ रुपये मासिक देते थे। तक्कुन जान का झुकाव फानी की ओर था | 
कभी नौकर न होता तो घर के छोटे-मोटे काम और पकवान भी कर दिया कर 
देती थी। तककन जान चाहती थी कि फानी उससे निकाह कर लें | उसने एक 
लाख रुपये की पेशकश भी. की थी कि दे अपने क॒र्जों से छुटकारा पा लें। फानी 
ने यह धनराशि लेना स्वीकार नहीं किया | कुछ दिनों बाद तक़्कन जान की मृत्यु 
हो गयी और इस प्रेम की दुःखद परिणति हुई। अब लखनऊ में ठहरना फानी 
के लिए दूभर हो गया था। वे बदायूँ चले आये। कर्ज का बोझ तीस-बत्तीस हज़ार 
तक पहुँच गया | कूर्ज़दाता ने अदालत में नालिश करके डिग्री ले ली। फानी ने 
विवश होकर पैतृक जायदाद बेच दी | कर्ज़ अदा करने के बाद जो धनराशि बची 
उसे खुलकर खर्च कर दिया और फिर नौबत फाके तक पहुँच गयी। 


इटावा को प्रस्थान, वकालत, नूरजहाँ से प्रेम 


मौलवी अल्ताफ्‌- हुसैन को इन हालात का पता चला तो उन्हें इटावा बुला 
लिया। वे मुहल्ला नौरंगाबाद में एक मकान किराये पर लेकर रहने लगे और दीवानी 
अदालत में प्रैक्टिस शुरू कर दी | वकालत के काम से उन्हें दिलचस्पी नहीं रही 
थी। लेकिन इसके बिना गुज़र-बसर की कोई सूरत भी न थी | वे मुकदमें की कोई 
खास तैयारी नहीं करते थे । मुहर्रिर, मुवक्किल से फीस तय करते | आमदनी उन्हीं 
के पास जमा रहती और खर्च भी वे ही चलाते थे। अक्सर यह होता कि पैसा 
ख़त्म हो जाता और फानी को कष्ट उठाना पड़ता | इटावा के मुंसिफ बाबू लछमन 
प्रसाद शे'रो-सुखन में अच्छी रुचि रखते थे और फानी के प्रशंसक थे। वे 
अधिकांश अदालती कमीशन उन्हें देने लगे जिससे फानी की आर्थिक कठिनाइयाँ 
काफी हद तक दूर हुईं | 

इसी जमाने में यास यगाना चंगेजी इटावा आ गये थे और इस्लामिया हाई 
स्कूल में नौकरी करने लगे थे। बेदम शाह पारसी इटावा में ही रहते थे। जिगर 
मुरादाबादी मैनपुरी में थे और इटावा आते रहते थे | अक्सर शे'रो-सुखन की महफिलें 
सजती रहतीं। साल में दो-एक बार बड़े पैमाने पर तरही मुशायरे आयोजित किये 
जाते जिनमें लखनऊ और दूसरी जगह के शायर भी हिस्सा लेते और कई शायर 
अपनी गजलें डाक से भिजवा देते थे | इन मुशायरों के लिए फानी ने अनेक गज़तें 
कहीं जो “बाकियात-ए-फानी' में संगृहीत हैं। 


१0 फानी बदायूनी 
फानी की मशहूर गजल - 


दुनिया मेरी बला जाने महंगी है या सस्ती है, 
मौत मिले तो मुफ़्त न लूँ, हस्ती की क्‍या हस्ती है। 


इटावे की ही एक महफिल की यादगार है जो फानी ने यगाना की इस गज़ल 
पर बहर की तब्दीली के साथ कही थी - 


कारगाह-ए-दुनिया की नेस्‍्ती में हस्ती है, 
इस त्तरफ उजड़ती है, एक सिम्त बसती है। 


इटावा में फानी के निवास-स्थान के पास नूरजहाँ नामक एक नौजवान 
खूबसूरत तवायफ रहती थी। गाती भी खूब थी । एक गाने की महफिल में अपने 
दोस्तों बाबू लछमन प्रसाद और महमूद इलाही के आग्रह पर फानी भी शरीक हुए। 
पहली भेंट में ही नूरजहाँ से हार्दिक सम्बन्ध स्थापित हो गया | मेल-जोल बढ़ता 
गया। अब नूरजहाँ फानी के घर आने लगी। धीरे-धीरे उसने घर का कारोबार भी 
संभाल लिया। वकालत से जो कुछ आय होती, फानी उसके हवाले कर देते | 
और वही उनका खर्च चलाती | कुछ दिनों बाद हालात ने पलटा खाया | बाबू लछमन 
प्रसाद का तबादला आगरा हो गया जिनकी वजह से फानी को मुकदमें और कमीशन 
मिला करते थे। कहा जाता है कि प्रतिद्वंद्वी प्रेमी ने उनके प्रेम सम्बंधों में विष 
घोल दिया । इस प्रकार फानी के जीवन में सुख-शांति के ये दिन पानी के बुलबुले 
के समान साबित हुए। बाबू लछमन प्रसाद की जगह बाँदा के सेशन जज तुफैल 
अहमद का तबादला इटावा कर दिया गया। मौलवी तुफैल अहमद, फानी के 
हमवतन और सहपाठी थे | फानी को यह गवारा नहीं था कि उनके इज्लास पर 
वकील की हैसियत से हाजिर हों | उधर बाबू लछमन प्रसाद का यह आग्रह था 
कि फानी आगरा आ जायें | इटावा से फानी का दिल उठ गया था | अभी वे निश्चय 
नहीं कर पा रहे थे कि कहाँ जायें और क्या करें ! 


हैदराबाद की यात्रा 


कुछ दिनों के लिए वे आगरा गये और वहाँ के हालात का जायज़ा लिया | 
आगरे से अपने वतन बदायूँ गये और फिर हैदराबाद का रुख किया | जिस दिन 
वे हैदराबाद पहुँचे, किसी सूत्र से महाराजा किशन परशाद को उनके आगमन 
की सूचना मिल गयी। उन्होंने कार मेजकर फानी को आमंत्रित किया। विभिन्‍न 
साहित्यिक विषयों पर चर्चा होती रही | फिर महाराजा फानी से कलाम सुनाने की 
फर्माइश की | महाराजा ने एक कार फानी की सवारी के लिए दी ताकि वे आराम 

: के साथ हैदराबाद में घूम-फिर सकें और यह इच्छा व्यक्त की कि वे जब तक हैदराबाद 


फानी बदायूनी ]] 


में हैं, हर शाम मुलाकात के लिए आ जाया करें| फानी ग्यारह दिन हैदराबाद 
में रहे | वे महाराजा के सद्व्यवहार से बहुत प्रभावित हुए। उन दिनों के अनुभवों 
को लिपिबद्ध करते हुए फानी ने अपने लेख “बयाद-ए-शाद” में लिखा है - 
“मैंने प्रशंस्य की सेवा में पहुँकर अपने दर्द की दवा पाई | आत्मीयता 
और सौहार्द के भूखे को आहार मिला | अंततः मैं जब प्रशंस्य से विदा 
हुआ तो किसी का यह शे'र जरूरी परिवर्तन के साथ मेरी जबाब, 
पर था- 


अज़ दर-ए-शाद चे गोयम ब चे उनवां रफ़्तम, 
हमा दर्द आमदः बूदम हमा दरमां रफ़्तम।” 


एक वर्ष बाद 927 में महाराजा के निमंत्रण पर फानी दोबारा हैदराबाद आये | 
महाराजा ने बहुत आवभगत की | कुछ दिन बाद फानी ने विदाई की अनुमति चाही | 
महाराजा की इच्छा थी कि वह कुछ दिन और हैदराबाद में रहें लेकिन अनेक 
विवशताओं के रहते हुए उन्हें अपने वतन लौटना आवश्यक था। उन्होंने वायदा 
किया कि वे अपनी व्यस्तताओं से निवृत्त होकर हैदराबाद आ जायेंगे | फिर इसके 
बाद वे बदायूँ चले गयेः। 


आगरा को प्रस्थान, वकालत, साहित्यिक गतिविधियाँ, 
“तस्नीम” मासिक पत्रिका का प्रकाशन 


फानी आगरा और हैदराबाद में अपने स्थायी निवास की संभावनाओं का 
जायजा ले चुके थे | महाराजा प्रसाद उन दिनों सदर-ए-आजम नहीं रहे थे, अन्यथा 
यह संभव था कि वे फानी को कहीं नौकरी दिला देते | महाराजा सिर्फ यह कर 
सकते थे कि वे अपने निजी कोश से एक वृत्ति निश्चित कर देते | इससे फानी 
के तमाम खर्चों की पूर्ति नहीं हो सकती थी | आगरे में बाबू लछमन प्रसाद सिविल 
जज के संरक्षण में वे वकालत का काम जारी रख सकते थे | यही कारण था कि 
उन्होंने हैदराबाद की तुलना में आगरा को प्राथमिकता दी | वे 4928 ई. में स्थायी 
निवास के इरादे से आगरा पहुँचे और टीला मुन्नालाल (आगरे के मशहूर शू मार्केट 
से आगे तिराहे के पास) में ठेकेदार अब्दुल करीम खाँ का मकान किराये पर ले 
लिया | मर्दाना हिस्से के एक बड़े कमरे में अपना दफ़्तर जमा लिया | यही उनकी 
चैठक भी थी | इटावा की तरह यहाँ भी उनकी वकालत का काम चल पड़ा | उनकी 
दिनचर्या यहाँ भी इटावा की भाँति ही रही। मुवक्किलों से सिर्फ सुबह के समय 


(॥) मैं 'शाद' के दरवाजे से किस तरह वापस हो रहा हूँ ? सिर से पांव तक दर्द बना हुआ 
आया था और सिर से पांव तक राहत बन कर लौट रहा हूँ। 


!2 फानी बदायूनी 
मिलते फिर कोर्ट चले जाते | शामें मित्रों के लिए समर्पित रहती | उनके विशेष 
मित्रों में मख्मूर अकबराबादी, मानी जायसी, लाम अहमद, हाफिल इमामुद्दीन के 
अलावा पंडित परमेश्वरी नाथ रैना वकील और बिंदेश्वरी प्रसाद वकील शामिल 
थे | नज्म आफंदी, अखजर अकबराबादी, दिलगीर शाह और आगरे के दूसरे शायरों 
से भी उनके अच्छे सम्बन्ध थे। सीमाब साहब से शुरू में मुलाकातें रहीं लेकिन 
कुछ दिनों बाद दिलों में रंजिश पैदा हो गयी। 


फानी दर्शन के विद्यार्थी रह चुके थे | तसब्बुफ का भी गंभीर अध्ययन किया 
था। आगरे के वैचारिक सत्संग ने उनकी इस रुचि को और बढाया | दूसरी ओर 
नृत्य-संगीत की महफिलों से उनका जुड़ाव बदस्तूर बरकरार रहा | आगरे की 
तवायफ्‌ सितारा उनकी विशेष कृपा-पात्र थी। वह भयकश अकबराबादी के मकान 
के सामने एक कोठे पर रहती थी। सित्तारा बहुत अच्छा गाती थी। उसके साथ 
जो आदमी रहता था, उसे शे'र कहने का शौक था। ये दोनों कभी कभार इजाजत 
लेकर मयकश अकबराबादी के यहाँ चले जाते। यहीं सितारा से फानी की भेंट 
हुई। उसे फानी का बहुत-सा कलाम याद था| पहली मुलाकात में जब फानी ने 
सित्तारा से गाने का आग्रह किया तो उसने फानी ही की एक गज़ल सुनाई, जो 
आम फुहम नहीं थी और उसका गाना भी आसान नहीं था। फानी उसकी शारीरिक 
सुंदरता और कलात्मक दक्षता के साथ उसकी साहित्यिक रुचि से बहुत प्रभावित 
हुए। सितारा से फानी की मुलाकातें सीमित ही रहीं लेकिन आगरा छोड़ने के बाद 
भी उसकी स्मृतियाँ उसके मन में डेरा डाले रहीं। हैदराबाद जाने के बाद फानी 
ने हाफिज इमामुद्दीन को एक छंदोबद्ध पत्र लिखा था। एक शे'र में नूरजहाँ और 
सितारा की ओर संकेत किये हैं - 


गरचे थी सुब्ह-ए-आगरा बेनूर, 
ओज पर था मगर सितारा-ए-शाम | 


बाबू लछमन प्रसाद के कारण फाती को बड़े-बड़े कमीशन मिल जाया करते 
थे। उनकी वकालत भी अच्छी चल रही थी। इस कारण दूसरे सहकर्मी फानी से 
ईर्ष्या करने लगे| कुछ लोगों ने लछमन प्रसाद के खिलाफ सरकार में शिकायत 
कर दीं परिणामस्वरूप उनका तबादला करा दिया गया | इस घटना से फानी बहुत 
क्षुब्य हुए। वकालत में उनकी रुचि नाम मात्र के लिए रह गयी। वे चाहते थे कि 
वकालत छोड़कर कोई दूसरा काम करें | फानी के एक मित्र ज़ियाए-अब्बास हाशमी 
ग्वालियर में रहते थे। उन्हें फानी की दशा का पता चला तो ग्वालियर में उनके 
लिए कोई नौकरी दूँढ़नी शुरू कर दी | संयोग से महाराजा ग्वालियर के उर्दू शिक्षक 
का स्थान रिक्त हुआ | सर सुलतान अहमद महाराजा की शिक्षा-दीक्षा की देख-रेख 
करते थे। ज़िया-ए-अव्बास हाशमी ने राज-शिक्षक के लिए फानी का नाम सुझाया | 

तो सर सुल्तान अहमद ने फानी से मिलने की इच्छा व्यक्त की | जिया-ए-अब्बास 
हाशमी के कहने पर फानी ग्वालियर आये | महाराजा और सर सुल्तान अहमद 
से भेंट की। जब उन्हें मालूम हुआ कि उर्दू राज-शिक्षक का वेतन अंग्रेजी के 
राज-शिक्षक से कम है तो उन्होंने यह शर्त रखी कि जो सुविधाएँ अंग्रेज़ी अध्यापक 
को दी जाती है, वही मुझे दी जाये | उनकी यह शर्त स्वीकार नहीं की गयी और 
वे आगरा चले आये | आगरा लौटकर उन्होंने मानी जायसी और मर्मूर अकबराबादी 
के साथ मिलकर एक साहित्यिक पत्रिका “तस्नीम' मासिक का प्रकाशन आरम्भ 
किया | *तस्तीम” का प्रवेशांक जनवरी, 93 में निकला। संपादकीय में फानी 
ने बताया कि पत्रिका के प्रकाशन की योजना किस तरह बनी - 


“इस साहित्यिक पत्रिका के प्रकाशन की योजना पिछले वर्ष के अंतिम क्षणों 
में बनी | इस योजना को व्यावहारिक रूप देने की प्रक्रिया में अनेक उतार-चढ़ावों 
से गुज़रना पड़ा | कृदम बढ़ा और ठहरा, ठहरा और बढ़ा | कभी विचार में क्रिया 
और कभी क्रिया में मात्र विचार की अनुभूति हुई; यहाँ तक कि ईश्वर की कृपा 
से एक चरम बिन्दु पर पहुँच कर यह भ्रम दूर हो गया | विचार और क्रिया में सामंजस्य 
स्थापित हो गया। लेकिन इस बाह्य सामंजस्य से न विचार ही शेष रहा और न 
क्रिया। ये दोनों वास्तविकताएं एक तीसरे यथार्थ में परिवर्तित हो गयी, जिसे 
“तस्नीम” के नाम से जाना जाता है और जिसने एक साहित्यिक पत्रिका का रूप 
धारण कर लिया।” 

आगे चलकर पत्रिका की नीति के बारे में लिखते हैं - 

“शायरी और गद्य की रचनाओं के चयन में स्तर और गुणवत्ता का कठोरत्ता 
के साथ ध्यान रखना हम सिर्फ अपना महत्तम कर्तव्य ही नहीं समझते हैं बल्कि 
इस दायित्व को निभाने के मार्ग में जो बाधाएँ आया करती हैं, उनका कुछ सीमा 
तक अनुमान कर लेने के बाद, हमने अपनी पूरी शक्ति के साथ उनका मुकाबला 
करने का निश्चय कर लिया है....हमारा मानदंड केवल सौष्ठव और सुरुचिसंपन्‍नता 
है, चाहे उसका सम्बन्ध भाव से हो या भाषा से.... |” 

'त्तस्नीम” में फानी ने “बयाज़-ए-फानी” स्तंभ के अंतर्गत अपनी पसंद के चुने 
हुए शे'रों का सिलसिला शुरू किया था| यह चयन ज़्यादातर फारसी शायरों के 
कलाम से होता था। 


फानी ने देश के प्रतिष्ठित शायरों और लेखकों से “तस्नीम” के लिए रचनाएं 
आमंत्रित कीं। जोश मलीहाबादी से भी उनका कलाम मांगा तो जोश ने जवाब 
में लिखा कि “तुम कमबख्त तस्नीम-वस्नीम खेल रहे हो, मुल्क में आग लगी हुई 
है | अपनी शायरी की दिशा अंग्रेज़ के खिलाफ मोड़ो और ये गज़ल की काल्पनिक 
शायरी छोड़ो |” फानी ने जवाब दिया कि मियां ये रविश तुमको मुबारक हो | हम 

अपनी शायरी को सियासत की जानिब मोड़ना पसंद नहीं करते और तुम जो यह 
ऐत्तराज रखते हो कि मैंने इस रिसाले का नाम “तस्नीम' क्‍यों रखा तो इसके जवाब 
में सवाल करता हूँ कि “तस्नीम” नहीं तो क्या रिसाले का नाम 'हथौड़ा” रखता । 
इस पत्र-व्यवहार के बाद फानी बहुत दिनों तक जोश से नाराज रहे । 


फानी “तस्नीम' के प्रधांन संपादक थे और “मानी” व मर्मूर के नाम सहायक 
संपादक के रूप भ॑ जाते थे। यह मासिक पत्रिका 493 ई. तक नियमित रूप 
से निकलती रही। आरंभ में पत्रिका के प्रकाशन का व्यय फानी, मानी जायसी 
और मख्मूर अकबराबादी तीनों ने मिलकर उठाया था। पत्रिका घाटे में चल रही 
थी | अधिक धन की आवश्यकता पड़ी तो फानी और मख्मूर अकबराबादी ने हाथ 
खींच लिया। मानी जायसी ने दिसंबर, 93 में अक्टूबर-नवम्बर-दिसम्बर का 
संयुक्तांक प्रकाशित किया | मानी जायसी के संपादन में “तस्नीम” जून, 933 तक 
प्रकाशित होता रहा | फिर हमेशा के लिए बंद हो गया। 


आर्थिक कठिनाइयाँ, महाराजा किशन परशाद के निमन्त्रण पर 
हैदराबाद के लिए प्रस्थान 


“तस्नीम' में फानी को लगभग एक हज़ार का नुकसान हुआ | वे वकालत छोड़ 
चुके थे | कर्ज के सिवा आजीविका का कोई सहारा नहीं रहा | फानी को सभी 
रास्ते बन्द दिखाई दिये | महाराजा किशन परशाद के रूप में उन्हें आशा की एक 
किरण दिखाई दे रही थी | फ़ानी को इस बात की शर्मिंदगी थी कि उन्होंने महाराजा 
से वादा किया था कि वे अपने वत्तन से जल्दी ही हैदराबाद लौट आयेंगे लेकिन 
वे आगरा चले गये और वहाँ पाँच वर्ष बिता दिये। वे सोचते थे कि अब क्‍या मुँह 
लेकर हैदराबाद जायें लेकिन इसके सिवाय और कोई रास्ता भी नहीं था| अतएव 
उन्होंने महाराजा किशन परशाद को पत्र लिखकर अपनी स्थिति से अवगत कराया। 
महाराजा, फानी के वचन पूरा नहीं करने से नाराज़ थे। उन्होंने पत्रों के जवाब 
में मौन धारण कर लिया। फानी बहुत परेशान हुए। अंततः उन्होंने मई, 932 
में एक शिकायत भरा पत्र महाराजा को लिखा जो कि एक नज़्म के रूप में 
था- 


ऐ महाराजा बहादुर सर किशन परशाद 'शाद', 
वास्ता उस बेकसी का जिससे निस्बत मुझको है। 
वास्ता उस जब्रेकुल' का जिससे खलकृतः है मुराद, 
वास्ता उस इज्ज़-ए-कुल का जो इबारत मुझसे है। 


(॥) परम सत्ता, सर्वोच्च शक्ति (2) संपूर्ण सृष्टि 

वास्ता उस शाने-रिफअत'! का जो हासिल है तुझे, 
' वासता उन पस्तियों का जिनमें रिफुअत मुझसे है। 


इस तरह अपनी असहाय स्थिति का वास्ता और तरह-तरह की कसमें देने 
के बाद पत्रों के उत्तर नहीं मिलने की शिकायत की है - 


क्यों नहीं मिलता मुझे मेरे किसी ख़त का जवाब, 
कुछ तो हो मालूम आखिर क्‍या शिकायत मुझसे है। 
इस तग़ाफुल* का सबब, ये कज अदाई* किसलिए, 
इस कदर बेज़ार क्‍यों तेरी इनायत मुझसे है। 


इसके बाद अपने दारिद्रय और दुर्भाग्य का जिक्र करते हुए इस छंदोबद्ध पत्र 
को इन शे'रों पर ख़त्म किया है - 


कुछ सही लेकिन ये मुमकिन है कि तू भूले मुझे, 
याद है तेरा जो पैमान-ए-मुहब्बत मुझसे है। 


मुझपे तू अहसां करे और भूलना चाहे तो खैर, 
मैं न भूलूंगा जो तेरे दर से निस्बत मुझको है। 


इस पत्र ने असर दिखाया और महाराजा ने फानी को हेदराबाद आने का 
आमंत्रण दिया | फानी अपने परिवार को आगरे में ही छोड़कर हैदराबाद के लिए 
रवाना हो गये | विचार यह था कि हैदराबाद में ही स्थायी निवास की कोई सूरत 
निकल आये तो परिवार को भी वहाँ बुला लें | हैदराबाद पहुँचकर वे जानसन होटल 
में ठहरे | दो-तीन दिन बाद जोश मलीहाबादी के आग्रह पर उनके लाल टेकरी 
स्थित मकान में चले गये | वहाँ आठ दिन रहना हुआ | इसके बाद सुलह सराय 
नाम पलली में एक कमरा: किराये पर लेकर रहने लगे। 


फानी के हैदराबाद पहुँचने के दूसरे दिन जोश मलीहाबादी ने उनके सम्मान 
में एक भोज का प्रबंध किया जिसमें हैदराबाद के संग्रातजनों, शायरों और लेखकों 
को आमंत्रित किया गया था| भोज के बाद काव्यगोष्ठी हुई | फानी ने सबसे अंत 
में अपना कलाम सुनाया | उपस्थितजनों ने हर शे*र पर बेसार्ता दाद दी | जब 
उन्होंने यह मक्ता सुनाया - 


नज़्अ! में फानी चुपके-चुपके तूने ये किसका नाम लिया, 
क्यों ओ काफिर तेरी जबां पर अब भी ख़ुदा का नाम नहीं । 


() बुलंदी, श्रेष्ठा (2) उपेक्षा 
(3) अप्रिय व्यवहार (4) अंतिम क्षण, अंतिम सांस 

तो जोश तड़प गये और कहा, “खुदा की कुसम वो मक्ता कहा है कि अगर सारी 
उम्र भी पढ़ते जाओ तो सुनने वाले को नया लुत्फ आयेगा।” 

कुछ दिनों बाद जामिआ-उस्मानिया में फानी के सम्मान में एक मुशायरा 
आयोजित किया गया। उन दिनों जामिआ अस्थायी रूप से जान कम्पनी के 
आस-पास की इमारतों में था। महाराजा किशन परशाद ने मुशायरे की सदारत्त 
की इस मुशायरे में सभी चोटी के शायरों ने शिरकत की थी। 


महाराजा किशन परशाद ने फानी के हैदराबाद पहुँचते ही अपने निजी कोष 
से साढ़े तीन सौ रुपये मासिक वृत्ति निश्चित कर दी। 


महाराजा का दरबार, अदबी महफिलें 


दानशीलता, साहित्यानुराग, सभ्यता और शालीनता की दृष्टि से हैदराबाद 
में महाराजा किशन परशाद के व्यक्तित्व की कोई समता नहीं थी | देश के बहुत 
से उच्चकोटि के विद्वानों, अध्येताओं और शायरों से उनके सम्बन्ध थे | हैदराबाद 
के विशिष्ट शायरों के अलावा देश के दूसरे भागों से जो शायर हैदराबाद आकर 
बस गये थे, उनके उदारतापूर्ण व्यवहार से लाभान्वित होते | महाराजा ने अपनी , 
पेशकारी के ज़माने में 'मज्लिसे इत्तहाद” के नाम से एक संस्था की स्थापना की 
थी | हर शुक्रवार को गोष्ठी होती जिसमें शायर अपना तरही और गैर तरही कलाम 
पेश करते | इन गोष्टियों में शे'रो-शायरी पर बहसें भी होती थीं। इस संस्था के 
सदस्यों-में जहीर देहलवी, सिराजुद्दीन अली खाँ “साहिल', मुफ़्ती जिया यार जंग, 
गुलाम मुस्तफा “रसा*, फूजाहत जंग जलील, अख़्तर यार जंग “अख्तर' और 
मौलाना तुर्की के नाम उल्लेखनीय हैं| महाराजा जब सल्तनत के सर्वोच्च अधि 
कारी नियुक्त हुए तो अपनी व्यस्तताओं के कारण यह सिलसिला बंद कर दिया, 
अलबत्ता वे रविवार के दिन शायरों से मुलाकात करते | अपने पद से मुक्त होने 
के बाद फ़िर से मुशायरों का क्रम शुरू हो गया। पहले ये गोष्ठियाँ हर सप्ताह 
आयोजित होती थीं | बाद में इन्हें मासिक तरही मुशायरों में बदल दिया | भागीदारी 
करने वाले शायरों में प्रमुख नाम ये थे - जिया यार जंग, नज़्म तबातबाई, जोश 
मलीहाबादी, जामिन कंतूरी, आज़ाद अंसारी, काजिम अली बाग, अजीज यार जंग 
“अजीज*, गुलाम मुस्तफा 'रसा', मिर्जा फरहतुल्लाह बेग, माहिरुल कादरी, हैरत 
बदायूनी, इज्लाल, आबिद अली बेगम, गुलाम पंजतन शम्शाद, लबैब देहलवी, 
मसऊद अली महंवी, राजा नरसिंह राज “आली” आदि | हैदराबाद आने के बाद 
फानी भी इन मुशायरों में शरीक होने लगे। 


फानी को हैदराबाद आये हुए ज़्यादा दिन नहीं बीते थे कि आगरा में उनकी 
जवान लड़की का थोड़ी-सी बीमारी के बाद निधन हो गया | फानी को इतनी मुहलत 

भी नहीं थी कि वे आगरा जाकर उसके इलाज की समुचित व्यवस्था करते | इस 
घटना से उन्हें इतना गहरा आघात पहुँचा कि इसके बाद फानी का दिल जिंदगी 
से उचाट हो गया और बाकी उम्र उन्होंने निराशा की मानसिकता में जीते हुए 
व्यतीत कर दी। 


नौकरी की तलाश, प्रधान अध्यापक के पद पर नियुक्ति 


महाराजा किशन प्रसाद ने अपने निजी कोष से फानी के लिए एक मासिक 
वृत्ति निश्चित कर दी थी ताकि कोई अनुकूल नौकरी मिलने तक वे अपना गुजारा 
कर सकें | फानी ने कदाचित यह अपेक्षा की थी कि उन्हें निज्ञाम के दरबार में 
उपस्थित होने का सुअवसर मिलेगा और उन्हें राजाश्रय प्राप्त हो जायेगा | अतएव 
उन्होंने निज्ञाम की वर्षगांठ पर बधाई का कुसीदा कहा जो उसी रूप में साप्ताहिक 
निजाम गजट और “सुबह दकन” दैनिक के सालगिरह नम्बरों (अक्टूबर, 933) 
में प्रकाशित हुए। लेकिन लेखकों और शायरों के संरक्षण में नवाब मीर उस्मान 
अली खां आसफे साबे की नीति अपने पूर्वजों से कुछ भिन्‍न थी | वे उन्हें किसी 
नौकरी में जगह देते या लेखन कार्य के लिए वृत्ति प्रदान करते, जिसमें 
अवधि भी निश्चित कर दी जाती | जलील मानकपुरी एकमात्र ऐसे शायर थे जो 
शाही उस्ताद होने के नाते मासिक वेतन पाते थे | उन दिनों हैदराबाद में रियासत 
से बाहर के लोगों को कठिनाई से नौकरी मिलती थी | हुकूमत ने यह नीति बनाई 
थी कि जो भी पद रिक्त हो उस पर किसी स्थानीय योग्य व्यक्ति को नियुक्त कर 
दिया जाये। यदि उचित योग्यता रखने वाला कोई स्थानीय व्यक्ति न मिले तो 
इस स्थिति में किसी बाहरी व्यक्ति की नियुक्ति की जा सकती थी। सामान्यतया 
हैदराबाद शहर में रहने वाले गाँव-कस्बों में जाना पसंद नहीं करते थे। महाराजा 
बहादुर ने फानी की योग्यता और वकालत के अनुभव को ध्यान में रखते हुए मुंसिफ 
के पद पर उनकी नियुक्ति के प्रयास किये | किसी ताल्लुके पर मुंसिफ की हैसियत 
से फानी की नियुक्ति हो सकती थी | लेकिन फानी ने हामी नहीं भरी | वे हैदराबाद 
में ही रहना चाहते थे | अब एक ही उपाय था कि उन्हें रियासत के स्थानीय व्यक्ति 
होने की शर्त से मुक्ति दिलाई जाये। अतः कार्यवाही शुरू हुई। बड़ी दौड़-धूप के 
बाद इसमें सफलता मिली और दारुलशफा हाई स्कूल के प्रधान अध्यापक के रूप 
में फानी की नियुक्ति हो गयी। यहाँ इटावा के इस्लामिया हाई स्कूल का अनुभव 
फानी के काम आया। उन्होंने स्कूल की व्यवस्था को बेहतर बनाया और शिक्षा 
के स्तर को भी ऊँचा उठाया। यद्यपि वेतन ज़्यादा नहीं था लेकिन महाराजा ने 
जो वृत्ति निश्चित की थी वह बंद नहीं हुई थी। इस प्रकार कुल मिलाकर फानी 
को पर्याप्त आय होने लगी थी | उन्होंने स्कूल की को-ऑपरेटिव सोसायटी से कर्ज 
लेकर मोटर भी खरीदी | फानी का स्वभाव कुछ ऐसा था कि पैसा न हो तो फाके 

से भी गुजर कर लेते थे और जब हाथ में पैसा हो तो खुलकर खर्च कर देते। 
उनके जीवन में खुशहाली के कई दौर आये लेकिन वे धन-संग्रह नहीं कर सके। 
हैदराबाद में फानी के जीवन का यह समय काफी सुख-सुविधाओं में व्यतीत हुआ | 
शाम होते ही उनके घर मित्रों का जमाव हो जाता और शे'र-ओ-सुखन की महफिल 
सजती | जोश मलीहाबादी, होश बिलग्रामी, हकीम आज़ाद अंसारी, हैरत बदायूनी 
नियमित रूप से उनके घर आते | इनके अलावा नवाब निसार यार जंग “मजाज', 
मसऊद अली महवी, माहिरुल कादरी, तुराब यार जंग सईद, हादी बदायूनी, 
नाज़िम सिद्दीकी और मास्टर फिदा हुसैन भी उन महफिलों में शरीक होने लगे। 
अली अख्तर और गुलाम पंजतन भी कभी-कभार आ जाते। 

हैदराबाद के अमीरों में निसार यार जंग और तुराब यार जंग के अलावा, 
सर याकूब, कुदरत नवाज जंग, शहीद यार जंग, अकबर यार जंग, असगर यार 
जंग, महदी नवाज़ जंग और नरसिंह राज आली से भी फानी के मधुर सम्बन्ध 
थे। इस जमाने में हैदराबाद में आये दिन मुशायरे होते रहते थे। फानी महाराजा 
किशन परशाद के दरबार की महफिलों के अतिरिक्त अन्य मुशायरों में भागीदारी 
करने से बचते थे। कभी-कभी निजी गोष्ठियों और खास मुशायरों में शरीक हो 
जाया करते थे। 'जिगर” अक्सर हैदराबाद आया करते थे। कभी वह फानी के 
मेहमान रहते | इसी तरह हफीज जालंधरी, नियाज फुतहपुरी और दूसरे लेखक 
और शायर हेदराबाद आया करते थे। उन दिनों शे'रो-शायरी की महफिलों के 
आयोजन अपनी चरम सीमा पर थे। 


हैदराबाद में कुछ शायरों से फानी की बनी नहीं। ये वे लोग थे जिनका 
सम्बन्ध होश बिलग्रामी और जोश के विरोधी गुट से था। उन्हीं में अज़ीज़ यार 
जंग अजीज भी थे जो “दाग” के शागिर्द थे और महाराजा के दरबार में हाजिर 
हुआ करते थे। उन्होंने एक स्थानीय पत्रिका में फानी की शायरी पर आलोचना 
का एक सिलसिला शुरू किया जिसमें भाषा-शैली के दोषों का निरूपण किया गया 
था। विरोधियों ने महाराजा को फानी से नाराज करने की बहुत कोशिशें कीं लेकिन 
महाराजा पर विरोधियों की बातों का कोई असर नहीं हुआ | नियाज फतहपुरी ने 
अली अख्तर को जोश के मुकाबले में खड़ा किया था और 'हफं-ए-आखिर'" के 
जवाब में उनसे एक लम्बी कविता “कौल-ए-फैसल” लिखवाई थी। जोश से 
विरोध के कारण अली अख्तर फानी से भी खिंचे-खिंचे रहते थे | जिन दिनों फानी 
हैदराबाद जाने को लेकर महाराजा से पत्र-व्यवहार कर रहे थे, उस समय यास 
यगाना चंगेज़ी भी महाराजा के कृपाकांक्षी थे। महाराजा इनमें से किसी एक को 
बुलाना चाहते थे | उन्होंने अपने कुछ विश्वास पात्र साथियों से परामर्श किया तो 
उन्होंने “यगाना” की तुलना में फानी को तरजीह दी | जोश मलीहाबादी और हैरत 

बदायूनी ने भी पुरजोर सिफारिश की और महाराजा ने उन्हें हैदराबाद आने का 
निमंत्रण दिया | यास यगाना चंगेजी को इस बात का पता चला तो वे जोश और 
फानी के विरोध में खड़े हो गये। “जिगर” भी फानी के मित्र थे, वे भी उनके 
विरोध का शिकर बने | यगाना ने तीनों शायरों के कलाम को आलोचना का लक्ष्य 
बनाकर अपने जी की भड़ास निकाली। 


प्रिंस मुअज़्जम जाह के दरबार से सम्बन्ध 


प्रधानाध्यापक पद पर फानी की नियुक्ति को कुछ महीने हुए थे कि एक दिन 
प्रिंस मुअज़्जम जाह बहादुर ने उन्हें अपने दरबार में याद किया | मुअज़्जम जाह 
को शायरी और संगीत से विशेष लगाव था | उनका दरबार राज को सजता था 
जिसमें विशिष्ट अमीर, गण्यमान्य व्यक्ति, विद्वान और शायर सम्मिलित होते थे। 
पहले रात्रि-भोज होता फिर महफिल जमती | इन महफिलों में शे'रो-शायरी के 
अलावा अन्य साहित्यिक और धार्मिक विषयों पर विचार-विमर्श होता | शुक्रवार को 
रात्रि-भोज के बाद दरबारी संगीतकार मुअज़्ज़म जाह के कलाम को साज़ पर पेश 
करते | दरबार की भाषा में इसे मुशायरा कहा जाता था | इन मुशायरों में कुछ 
गिने-चुने शायरों को आमंत्रित किया जाता था| मुअज्जम जाह अपने दरबार के 
कृतिपय शायरों से परामर्श लिया करते थे कि किन शायरों को बुलाना उचित 
रहेगा। ऐसे ही एक अवसर पर जोश ने फानी का नाम सुझाया | मुअज़्जम जाह 
उनकी ख्याति सुन चुके थे । उन्होंने जोश से इच्छा व्यक्त की कि वे अगले मुशायरे 
में फानी को अवश्य साथ लायें | जोश ने बड़े आग्रह के बाद फानी को तैयार किया 
और अपने साथ उन्हें दरबार में ले गये। मुअज़्ज़म जाह की फुर्माइश पर फानी 
ने अपना कलाम सुनाया तो वे बहुत प्रभावित हुए और इच्छा व्यक्त की कि वे 
प्रतिदिन दरबार में उपस्थित हुआ करें | पहली ही भेंट में फानी-पर मुअज़्जम जाह 
की शालीनता और संस्कारशीलता का अच्छा प्रभाव पड़ा। उन्होंने रोज आना 
स्वीकार कर लिया। शाम होते ही उन्हें लेने के लिए घर पर कार आ जाती और 
वे रात देर गये तीन बजे के आस-पास घर लौटते। कुछ समय आराम करने के 
बाद स्कूल चले जाते | इन रतजगों के कारण वे अपनी नौकरी के दायित्वों को 
ठीक से नहीं निभा पा रहे थे और उनके स्वास्थ्य पर इसका प्रभाव पड़ रहा था। 
फानी ने मुअज़्जम जाह से अनुरोध किया कि वे इस दायित्व से उन्हें मुक्त कर 
दें और उन्होंने अपने विकल्प के रूप में नज्म आफुंदी का नाम सुझाया, जिसे 
प्रिंस ने स्वीकार कर लिया | जो मासिक वृत्ति फानी को मिला करती थी, अब 
वह आफंदी को दी ज़ाने लगी | मुअज़्ज़म जाह के दरबार से इसके बाद भी फानी 
का सम्बन्ध बना रहा | हर शुक्रवार को वे सवारी भेजकर फानी को रात्रि-भमोज और 
मुशायरे के लिए बुलाते | 

जीवन का अंतिम समय, पत्नी का निधन, आर्थिक कष्ट, 
लम्बी बीमारी और देहावसान 


फानी के जीवन में जो सुख के क्षण आये थे, बहुत जल्दी बीत गये | आमदनी 
बढ़ने के साथ फानी ने अपने खर्चे भी बढ़ा लिये थे | महाराजा की वृत्ति और मुअज़्जम 
जाह का वेतन बंद हो जाने के बाद सिर्फ अध्यापकी के वेतन का सहारा रह गया। 
बढ़े हुए ख़र्चो की पूर्ति कर्ज.से होने लगी | फानी की आर्थिक स्थिति बिगड़ गयी | 
तत्पश्चात्‌ एक के बाद एक मुसीबतों का सिलसिला शुरू हो गया। फानी के 
विरोधी जो महाराजा की मदारुलमहामी' के ज़माने में खुलकर उनका विरोध नहीं 
कर पाते थे, उन्होंने महाराजा के मंत्री पद से मुक्त होने के बाद फानी के विरुद्ध 
षडयंत्र रचना शुरू कर दिया | उन्होंने शिक्षा विभाग के उच्चाधिकारी को फानी 
के खिलाफ अपने पक्ष में ले लिया और वे इस टोह में रहे कि कोई अवसर मिलते 
ही फानी के खिलाफ कार्यवाही करें | जब प्रिंस मुअज़्जम के यहाँ रात-रात भर 
जागने के कारण फानी लगातार विलग्ब से स्कूल में उपस्थित होते रहे और उनसे 
अपने दायित्व-निर्वाह में कुछ असावधानियाँ हुई और उनकी रिपोर्ट विभाग को पहुँची : 
तो उनका तबादला नांदेड़ कर दिया गया, जो रियासत का एक पिछड़ा हुआ 
ताल्लुका था। फानी इसे सहन नहीं कर सके। नांदेड़ में फानी जिस मानसिक 
यातना का शिकार हुए, इसका अनुमान उस क॒तूअ से लगाया जा सकता है जो' 
उन्होंने उन्हीं दिनों लिखा था। कुछ शे'र प्रस्तुत हैं - 


सर गुजश्त-ए-गम-ए-तनहाई-ए-नांदेड़ न॒ पूछ, 
मैं वहाँ हूँ कि जहाँ मैं भी हूँ कुछ आप से दूर। 
जिस तरफ्‌ देखिए इक आलम-ए-हू की तस्वीर, 
जिस तरफ जाइए वहशत से फज़ाएं मामूर | 
सुबह से शाम-ए-ग़रीबां की बलाओं का नुजूल, 
शाम से गौर-ए-गरीबां की ख़मोशी का जहूर | 


फानी की यह दिनचर्या बन गयी थी कि सप्ताह में चार-पाँच दिन मुश्किल 
से नांदेड़ में टिकते। फिर हैदराबाद चले आते | वे एक दिन हैदराबाद में रहकर 
नांदेड़ वापस लौटते | इस जमाने में मुअज़्ज़म जाह के दरबारी मुशायरों में नियमित 
रूप से भागीदारी करते रहे | कुछ महीनों तक यह सिलसिला चलता रहा। फिर 
उन्होंने लम्बी छुटूटी ले ली। इस दौरान उनका तबादला नांदेड़ से वरंगल फिर 


(0) वह व्यक्ति जिस पर सरकारी कामकाज का दारोमदार हो, गदारुलमहाम कहलाता है, आज 
की भाषा में प्रधानमंत्री । 


फानी बदायूनी ड्व 


वरंगल से जगतयाल कर दिया गया | फानी किसी भी जगह पर ज़्यादा दिन नहीं 
रहे | हर बार वे छुट्टी लेकर हैदराबाद आ जाते। अब उन्हें ज़्यादा छुट्टियों के 
कारण आधा वेतन मिलने लगा | उधर कर्ज का बोझ सीमा पार कर गया था और 
कर्ज़दाता तंग करने लगे थे | महाराजा किशन परशाद समय-समय पर फानी की 
आर्थिक सहायता करते रहे थे। उनसे और सहायता के लिए अनुरोध करने 
में फानी क्रो संकोच महसूस होता था | मुअज़्जम जाह के दरबार में वे स्वाभिमान 
के साथ उपस्थित होते थे। वे कभी अपने कष्टों का जिक्र न करते और किसी 
को महसूस तक न होता कि वे आर्थिक कठिनाइयों में घिरे हुए हैं। लेकिन अब 
उनके लिए इसके सिवा कोई रास्ता नहीं रह गया था कि वे मुअज़्ज़म जाह से 
मदद मांगे। उन्होंने अत्यंत विवश होकर अपने कर्ज का जिक्र किया तो मुअज़्जम 
जाह ने सालारजंग से कहकर धनराशि दिला दी और फानी को किसी कुदर 
राहत मिली | 
प्रधान अध्यापक के पद पर नियुक्ति के समय फानी की आयु चौवन वर्ष की 
थी | सरकारी नौकरी में वृत्ति पाने की आयु-सीमा पचपन वर्ष थी। एक वर्ष बाद 
महाराजा ने फानी की नौकरी की अवधि में पाँच वर्ष की वृद्धि करा दी। इस 
अवधि के समाप्त होने पर उन्हें 939 ई. में सेवामुक्त कर दिया गया। फानी ने 
छः वर्ष नौकरी की थी | इसी अवधि में उन्हें कुछ माह आधा वेतन भी मिला | सरकारी 
वृत्ति नाममात्र को मिलती थी | आय का कोई अन्य साधन नहीं था। उन्हीं दिनों 
फानी की पत्नी कैंसर से पीड़ित हो गयीं | फानी कर्ज लेकर बच्चों का पेट पालते 
रहे और पत्नी का उपचार कराते रहे | 940 ई. में पत्नी का स्वर्गवास हो गया | 
उस समय फानी के पास अंतिम संस्कार के लिए भी पैसे नहीं थे। एक जागीरदार 
मित्र ने मदद करनी चाही तो फानी ने स्वीकार नहीं किया| तब उस मित्र ने 
“इर्फानियात-ए-फानी' की कुछ प्रतियां ख़रीद लीं। इस राशि से अंतिम संस्कार 
का प्रबंध हुआ। अंत्येष्टि के बाद जब घर लौट रहे थे, फानी ने हेरत बदायूनी 
से कहा, “.....अब हमारा भी वक्‍त आ गया है.....” और अपनी मृत्यु-तिथि का 
यह कृत्आा सुनाया - 
ऊ अज जहां गुज़श्त कि आखिर खुदा नबूद, 
ऊ ई चुनीं बज़ीस्त कि गोई खुदा नदाश्त। 
तुग्यान-ए-नाज़बीन कि ब लौह-ए-मज़ार-ए-ऊ, 
सबूत अस्त साले-रहलते-फानी “ख़ुदा नदाश्त”| 
- 360 हिजी 
(अर्थात्‌ वह इस जहाँ से गुजर गया, इसलिए कि वह खुदा तो था नहीं । वह 
इस तरह जिया जैसे कि उसका कोई खुदा नहीं रहा हो। कुदरत की यह 

सितमज़रीफी देखिए कि उसके मज़ार के कत्वे पर उसकी मृत्यु का साल “खुदा 
नदाश्त” दर्ज है। “खुदा नदाश्त” अक्षरों' की अंकगणना करने पर 360 हिजी 
निकलता है ॥) 

बेगम फानी की मृत्यु के कुछ ही दिनों बाद 8 सितम्बर, 940 को फानी के 
शुभचिंतक महाराजा किशन परशाद स्वर्ग सिधार गये और उनसे वह सहारा भी छिन 
गया, जिससे आखिरी उम्मीद जुड़ी हुई थी। फानी के सामने आजीविका का भीषण 
संकट खड़ा हो गया। कर्ज़ लेकर वे अपनी ज़रूरतें पूरी करते थे जिसकी अदायगी 
की कोई सूरत न थी। आखिर नौबत यहाँ तक आ पहुँची कि एक साहूकार ने उनके 
खिलाफ अदालत से डिग्री ले ली और कर्क अमीन को लेकर दरवाजे पर आ पहुँचा | 
फानी बहुत परेशान हुए। उन्होंने अली उसीद को बुलाया जो पड़ोस में रहते थे | 
अली उसीद को स्थिति का पता चला तो वे साहूकार को अपने घर ले गये और 
समझा-बुझा कर पंद्रह दिन का समय ले लिया | समय बीता और कर्ज़ अदा न हो 
सका | साहूकार ने अदालत से फानी की गिरफ़्तारी का वारंट जारी करने की याचना 
की | किसी तरह फानी को इसकी सूचना मिल गयी | इज्ज़त बचाने की एक ही सूरत 
उनके सामने थी कि वे चुपके से बदायूँ चले जायें। अली उसीद ने यात्रा के लिए 
पैसों की व्यवस्था केर दी। फानी ने कलदार बनवाने के लिए रकम अपने बड़े बेटे 
वजाहत अली खाँ को सौंप दी और खुद काचीगोड़ा सराय पहुँचे | वजाहत अली 
खाँ के लौटने से ट्रेन छूट गयी। फानी वहाँ से निसार यार जंग के मकान पर पहुँचे 
जो उनके प्रशंसक और शुभचिंतक थे। निसार यार जंग ने फानी से कहा कि वे 
बदायूँ जाने का इरादा न करें और फिलहाल उनके घर ठहरें | वह हाशिम यार जंग. 
(मीर हाशिम अली खाँ) जज हाई कोर्ट से मिलकर उनको दिवालिया (#80ए७ा) 
करार देने की कार्यवाही करेंगे। तीन रोज़ निसार यार जंग के यहाँ रहकर फानी 
अपने घर लौट आये। इस कार्यवाही का कुछ पता नहीं चला। अलबत्ता कुछ दिन 
बाद यह सूचना मिली कि साहूकार ने अदालत से डिग्री हासिल कर ली और वह 
कुर्की या वारंट लाने वाला है। अली उसीद साहूकार के घर पहुँचे | उसने बताया 
कि अदालत के खर्च के लिए नौ सौ की डिग्री है। अली उसीद ने इस मामले से 
होशयार जंग को जोड़ दिया | होशयार जंग और कुछ मित्रों ने फानी के लिए पाँच 
सौ रुपये इकट्ठे किये थे ताकि उनका नाम वकील की हैसियत से हाईकोर्ट में दर्ज 
करायें | यह राशि शहीद यार जंग के यहाँ सुरक्षित थी | होशयार जंग ने अली उसीद 
यार जंग के पास भेजा | फानी का इरादा वकालत करने का न था। इसलिए वे 
यह राशि कर्ज में देने के लिए राज़ी हो गये। अली उसीद साहूकार से मिले और 
समझाया कि फानी को जेल भेजकर उसे कोई फायदा न होगा | उल्टे जेल के खर्च 
भी उसे उठाने होंगे। इसलिए बेहतर यह है कि वह जो भी पैसे मिल रहे हैं, उन्हीं 
पर संतोष करे | साहूकार ने बात मान ली और यह मामला रफा-दफा हो गया। 

कुछ हितैषी लोग इस चिंता में थे कि फानी की आय के साधन जुटाये जायें | 
मीर हाशिम अली खाँ हाई कोर्ट के जज थे। यह बात उनकी जानकारी में लाई 
गयी तो उन्होंने फानी को अदालत का कमिश्नर नियुक्त करा दिया | कमिश्नर 
का कोई निश्चित वेतन नहीं था | उसे वादी और प्रतिवादी के घर जाकर बयान 
लेना होता था और मुक॒दमें की आर्थिक स्थिति के अनुसार कमिश्नर को फीस 
मिल जाती थी। उन दिनों फज़्लुर्रहमान नश्रगाह लास्की हैदराबाद के डिप्टी 
कंट्रोलर थे और भीर हसन प्रोग्राम के इंचार्ज थे | इन आत्मीयजनों के कारण फानी 
को हर महीने प्रोग्राम मिलने लगे | उन दिनों फानी ने अपनी रचनाओं के अलावा 
अन्य विषयों पर वार्ताएं भी प्रसारित कीं। आय के ये स्रोत सीमित और अस्थायी 
थे और गुज़र-बसर के लिए नाकाफी थे। ऐसे भी दिन आये जब घर में खाने के 
लिए कुछ भी न रहा और फाके करने पड़े। परिस्थितियों ने फानी को अधिक 
संवेदनशील और शंकालु बना दिया था। वे यह गवारा नहीं करते थे कि कोई 
उन पर तरस खाये | इसलिए सहानुभूति रखने वाले मित्र भी उनकी सहायता करने 
में असमर्थ रहते थे। 


आर्थिक स्थिति के साथ फानी का स्वास्थ्य भी बिगड़ता जा रहा था। जुलाई 
94] में वे गम्भीर रूप से बीमार हुए और एक महीने बाद 27 अगस्त, ॥94 
को निधन हो गया। अहाता दरगाह यूसुफीन में उन्हें दफन किया गया। 


संतान 

फानी के तीन संतानें हुईं | सबसे बड़े बेटे सआदत अली खाँ (फोरोज कृद्र) 
का जन्म 4904 में हुआ | दूसरे बेटे वजाहत अली खाँ (हुमायूँ कुद्र) उनसे दो वर्ष 
छोटे थे। इनके बाद बेटी सलीमा ख़ातून का जन्म 908 में हुआ। फानी अपनी 
शादी के बाद ज़्यादातर बदायूँ से बाहर और बीवी-बच्चों से दूर रहे और संतान 
की शिक्षा की ओर ध्यान नहीं दे सके | आगरा निवास के अंतिम दिनों में परिवार 
को पास बुला लिया था। हैरदाबाद में भी वे पास रहे। सलीमा ख़ातून का 
निधन आगरा में ही हो गया था। सआदत अली खाँ बेरोजगार थे। फानी के 
सम्बन्धों के कारण उन्हें कुछ विभागों में नौकरी मिली भी लेकिन स्थायी रूप से 
कहीं काम नहीं कर सके | फानी की मृत्यु के बाद घर की रही-सही सम्पत्ति बेच 
दी | आखिर में बासी रोटी तक को मुहताज हो गये और बड़ी असहाय स्थिति 
में 44 नवम्बर, 952 को उनकी मृत्यु हो गयी | दूसरे बेटे थोड़ी बहुत हिकमत 
जानते थे। इसी पर गुज़र-बसर करते थे | 948 में उनका भी निधन हो गया। 


फानी की रचनाओं के संग्रह 


फानी ने 890 ई. से शे'र कहना शुरू किया था | शे'र कहने का यह सिलसिला 
प्राणांतक बीमारी से कुछ पहले तक जारी रहा | उनके जीवन-काल में उनकी 
रचनाओं के चार संग्रह प्रकाशित हुए| यथा - दीवान-ए-फानी (92 ई.), 
वाक्यात-ए-फानी (922), इ्फानियात-ए-फानी (938) और विज्दानियात-ए-फानी 
(4940) | फानी की मृत्यु के पाँच साल बाद हैरत बदायूनी ने कुल्लियात्त-ए-फानी 
का सम्पादन किया, इसमें वह कलाम भी शामिल कर दिया जो विभिन्‍न पत्रिकाओं 
में प्रकाशित हुआ था लेकिन किसी संग्रह में शामिल नहीं था | मुझे फानी की कुछ 
और गजलें पत्र-पत्रिकाओं में मिलीं, जो हेरत बदायूनी की नज़र से नहीं गुज़री 
थीं। इसके अलावा फानी की आरमभेक रचनाओं की एक पाण्डुलिपि मिली जो 
उनके बेटे सआदत अली खाँ के अधिकार में थी | इसमें अधिकांश वे रचनाएँ हैं, 
जिन्हें फानी ने किसी भी संग्रह में प्रकाशन योग्य नहीं समझा था। फानी की 
पत्र-पत्रिकाओं में प्राप्त ग़ज़लों और आरम्भिक रचनाओं को मैंने अपने द्वारा 
सम्पादित पुस्तक 'फानी की नादिर तहरीरें” में संगृहीत किया है। 


फानी ने पहले अपना उपनाम 'शौकत' रखा था जब उन्होंने शायरी के क्षेत्र 
में पदार्पण किया, अमीर और “दाग” की शायरी की हर तरफ चर्चा थी। फानी 
भी इन शायरों से प्रभावित हुए | आगे चलकर वे “मीर' और “ग़ालिब” की शायरी 
के प्रभाव में आ गये | उन्होंने अपनी रचनाओं का किसी से संशोधन नहीं कराया। 
अध्ययन और परिश्रम से अपनी प्रतिभा को निखारते रहे। 
चिंतन-दृष्टि 

फानी दर्शन के विद्यार्थी थे। कुरान और तसबुफ (अध्यात्म) का भी उन्होंने 
गहन अध्ययन किया था| वे एक चिंतक कवि थे | जीवन और जगत के विषय 
में उनका एक विशेष दृष्टिकोण था | यह दृष्टिकोण दीर्घ जीवनानुभवों और चिंतन 
की प्रक्रिया के बाद बना था | वे शापनहावर के दर्शन, बुद्ध की शिक्षाओं और इशायरा 
के धार्मिक विचारों से प्रभावित थे | लेकिन उन्होंने किसी विशेष वैचारिक संप्रदाय 
से जुड़कर जीवन और जगत की व्याख्या नहीं की बल्कि उन्होंने इन विचारों का 
अपनी दृष्टि के निर्माण में उपयोग किया है उन्होंने मनुष्य के अस्तित्व और उसकी 
समस्याओं को अपनी रचना का विषय बनाया। उन्हें मानवीय अस्तित्व और 
सांसारिक वास्तविकता में दन्द्र दिखाई दिया। फानी की शायरी इसी द्न्द्र और 
अंतःक्रिया को अभिव्यक्ति देती है। 

प्रसिद्ध अस्तित्ववादी विचारक और साहित्यकार ओनोमॉनो कहता है कि हमारा 
दर्शन या जीवन को समझने या न समझने का तरीका जीवन के बारे में हमारे 
सोच से जन्म लेता है | व्यक्ति का यह बोध कि जीवन अस्थायी है, हर वस्तु नश्वर 
है और संसार क्षण-भंगुर है; उसके मन में अनश्वरता की तीव्र इच्छा को जन्म देता 
है। मनुष्य की मृत्यु और वस्तुओं का नष्ट होना एक ऐसा सत्य है जिसे कोई भी 
दर्शन या धर्म झुठला नहीं सकता। शायरों ने भी जीवन को स्वप्न ख़्वाब) और 
मरुस्थल (सराब) के रूप में देखा है। फानी कहते हैं : 


बुनियाद-ए-जहाँ क्या है, मजबूर-ए-फना होना, 
सरमाया-ए-हस्ती है, महरूम-ए-बका होना। 
कैफीयत-ए-जहर-ए-फना के सिवा नहीं, 
हस्ती की इस्तलाह में दुनिया कहें जिसे। 


नित्यता जीवन की मूलभूत अपेक्षा है | नित्यता की आशा में ही मनुष्य जीवन 
को स्वीकार करता है। नैतिक व्यवस्था को बनाये रखने के लिए किसी न किसी 
रूप में नित्यता अपरिहार्य है। इसीलिए संसार के सभी धर्मों में मृत्यु के पश्चात्‌ 
जीवन की कल्पना की गयी है | एक ओर मिथ्यात्व और नश्वरता का भाव है, दूसरी 
ओर नित्यता की इच्छा है जिसके कारण मनुष्य के मन और मस्तिष्क में सदैव 
इन्द्र की प्रक्रिया चलती रहती है। 


उर्दू शायरी में मीर और ग़ालिब की भाँति इकबाल और फानी भी ऐसे शायर 
हैं जिनके भाव-बोध का आधार नित्यता का संधान एवं आकांक्षा है। 


फानी के यहाँ मिथ्या भौतिक पदार्थों के प्रति अस्वीकृति का भाव मिलता है 
और इसी भाव के माध्यम से वे नित्यता की आकांक्षा को अभिव्यक्ति देते हैं | इसकी 
अपेक्षा वे उन वस्तुओं के प्रति लालायित होते हैं जो नष्ट नहीं होतीं। वे सांसारिक 
दु:खों की इसलिए उपेक्षा करते हैं क्योंकि वे स्थायी नहीं हैं और वे इस क्षणिक 
दुःख को एक स्थायी दुःख में बदलने की आकांक्षा रखते हैं : 


गम-ए-फानी-ओ-ऐश-ए-बरहम क्या, 
जाविदां हो तुम ऐश है ग़म क्‍्या। 


नित्यता के अभाव में जीवन का कोई अर्थ नहीं रह जाता | वह दीवाने का 
सपना बन जाता है। जीने की इच्छा के लोप हो जाने पर जीवन के विषय में 
नियतिवादी या भाग्यवादी विचार उभरते हैं | यदि जीवन का कोई उद्देश्य है तो 
मनुष्य उसकी प्राप्ति के लिए अपने कर्मक्षित्र में पूर्णतः स्वतंत्र होगा | फानी जीवन 
के हर पक्ष में नियति का हस्तक्षेप अनुभव करते हैं। यह मनुष्य का मात्र भ्रम है 


फानी बदायूनी सर 
कि उसका जीवन पर कुछ अधिकार है : 


जिंदगी जब्र है औ जब्र के आसार नहीं, 
हाथ इस कैद को जंजीर भी दरकार नहीं। 


मनुष्य को अपने जीवन पर अधिकार का भ्रम है, इसी कारण उसे अपने कर्मों 
के प्रति उत्तरदायी ठहराया गया है, जबकि मनुष्य कर्ता तो है ही नहीं, वह किसी 
वस्तु की इच्छा भी नहीं कर सकता | उससे जो अच्छे या बुरे कर्म होते हैं, उनमें 
उसकी इच्छा या निश्चय का कोई हाथ नहीं होता। यहाँ तक कि पाप के बाद 
जब वह शर्मिन्दा होता है तो यह शर्म भी उसके बस में नहीं है : 


चाहूँ भी और ये जिद है चाहा उन्हीं का चाहूँ, 
दिल से दुआ भी निकले, दिलख्वाह भी न निकले | 
घुटता है जी कि हम नहीं मुख्तार-ए-इनफुआल', 
इक मौज-ए-खूँ भी है अर्क-ए-इनफुआल में। 


फानी ने इस नियति पर खुलकर व्यंग्य किया है और कभी इस व्यंग्य ने 
प्रतिरोध का रूप ले लिया है : 


जिस्म-ए-मजबूरी में फूँकी तूने आज़ादी की रूह, 
खैर जो चाहा किया अब ये बता हम क्‍यों करें| 
मजबूरी-ए-उर्याः को ये खिलअत-ए-मुख्तारी३, 
अल्लह रे करम हम और तौफीक्‌-ए-गुनहगारी | 
बख्श दे जब्र-ए-कुल के सदके में, 
हर गुनह मेरी बेगुनाही है। 


फानी को निराशावादी शायर कहा गया है| फानी की शायरी में दुःख की 
गहरी छाया को देखते हुए यह बात सच प्रतीत होती है। लेकिन उनकी शायरी 
को ध्यानपूर्वक पढने के बाद यह बात स्पष्ट हो जाती है कि फानी की मुख्य समस्या 
दुःख नहीं बल्कि नित्यता है। जीवन की नियति और नश्वरता को वे बिना किसी 
प्रतिरोध के स्वीकार कर लेते तो निराशावादी कहे जा सकते थे | लेकिन उन्होंने 
इसे कभी हृदय से स्वीकार नहीं किया | उनमें सदैव जीवन की वास्तविकत्ता को 
जानने की जिज्ञासा रही। 


(7) जिसका लज्जा पर अधिकार हो (2) नग्न विवशत्ता 
(3) अधिकार की प्रतीकशाही पोशाक 

सूफी लोग सृष्टि के मर्म और लक्ष्य की व्याख्या करते हुए प्रायः इस 
हदीस-ए-कुदसी का हवाला देते हैं - 
कुंता कंज़न मख़्फियन फ अहबतू अन्‌ आरफ: फ्‌ खलकृतुल खल्कूल आराफ्‌ | 
अर्थात्‌ ज़ाते-हक (परम तत्त्व) एक छुपा हुआ ख़ज़ाना थी | उसने चाहा कि 
उसे पहचाना जाये, सो उसने पैदा किया | फानी ने एक शे'र में इसे परम सत्ता 
का आत्म-प्रदर्शन और लीला-भाव कहा है - 
आईना बसद जलवा औ जलवा बसद रंग, 
क्या-क्या न किया तेरी तमाशा तलबी ने। 
कुरान में सृष्टि के मर्म को इस प्रकार स्पष्ट किया गया है - व मा खलकृतुल 
जिन्‍ना वल इन्‌सा उल्ला लिया बुदूना (और मैंने बनाये जो जिन और आदमी, सो 
अपनी बंदगी को |) फानी ने इस आयत के भाव को इस प्रकार अभिव्यक्ति दी है - 


हासिल-ए-खलकत है तामीर-ए-जर्बी सज्दा रेज, 
शान-ए-तक्वीन-ए-दो आलम गायत-ए-यक सज्दा है। 


शे'र में अंतर्निहित व्यंग्य से यह स्पष्ट होता है कि सृष्टि के इस मर्म से फानी 
संतुष्ट नहीं थे। 
फानी के चिंतन में आगे चलकर एक मोड़ आता है, जब वह इस नतीजे पर 
पहुँचते हैं कि सृष्टि और स्रष्टा में सिर्फ बंदा और मालिक का सम्बन्ध नहीं है बल्कि 
दोनों में मूल और शाखा का अंत्तर है | सृष्टि वस्तुतः वियोग और विछोह है और 
वियोग में मिलन की आकांक्षा जन्म लेती है | जब प्रेम की अदम्य भावना उपजती 
है जब नियति, नियति नहीं रहती; वह सहमति और स्वीकार में बदल जाती हैं 
निजता और जीवन का दुःख प्रेम के विषाद में बदल जाता है | फानी के यहाँ दुःख 
ईश्वर की अमानत है और उसमें नित्यता का भाव निहित रहता है -- 
असीर-ए-बंद-ए-दिल होकर गम-ए-दुनिया से फारिग हों, 
मिरी आज़ादियों का राज़ है मजबूर हो जाना। 
जहे तक॒दीर-ए-नाकामी कि तेरी मस्लेहत ठहरी, 
तिरी मर्जी से वाबस्ता हुआ अल्लाह रे ग़म मेरा। 
जो इबारत न हो तेरे गम से, 
अहल-ए-दिल पर वो जिंदगी है हराम । 
ग़म उसकी अमानत है इन्‌आम-ए-मुहब्बत्त है, 
बेगानगी-ए-ग्म को महरूमी-ए-गम कहिए। 

प्रेम की वेदना प्रिय के दर्शन और मिलन की इच्छा से उपजती है | प्रिय की 
खौज में प्रेमी विकल भाव से भटकता रहता है, इस खोज की विकलतापूर्ण 
मनःस्थिति को फानी ने बड़े प्रभावशाली रूप में अभिव्यक्ति दी है- 


तेरी तलाश का अफसाना गर बयां होता, 
रह-ए-मजाज' का हर ज़र्रा इक जबां होता। 
निगाहों ने दिलों में दिल ने आँखों में तुझे ढूँढा, 
तेरी धुन में रहे सौदाइयान-ए-जुस्तजूृश बरसों । 
मावरा-ए-हद्द*ए-हर मंजिल है शायद कू-ए-दोस्त*, 
हमने जो छानी न हो ऐसी कोई मंजिल नहीं। 
तू कहाँ है कि तेरी राह में ये काबा-ओ-दैर, 
नकश बन जाते हैं मंजिल नहीं होने पाते। 
हर राह से गुज़र कर दिल की तरफ चला हूँ, 
क्‍या हो जो उनके घर की ये राह भी न निकले। 


कुरान में कहा गया है कि “ला तुदरिकुमुल अबसार' | (दृष्टि मुझे नहीं देख 
सकती |) अर्थात्‌ ईश्वर की सत्ता अपनी प्रकृति में अद्रष्ट हैं फानी की दर्शन की 
अभिलाषा भी संकोच से टकराकर रह गयी। कहते हैं : 


सुनते हैं हिजाब उनका इर्फान-ए-तमन्ना है, 
अब हर्फ-ए-तमनना की ताबीर को क्‍या कहिए। 


दर्शन से वंचित रहने का यह अहसास उस समय तक ख़त्त्म नहीं होता जब 
तक कि कल्पना और यथार्थ का द्वैत बना रहता है। साघना के एक क्षण में जब 
यह बोध होता है कि यह अंतर भ्रममूलक है, वास्तविक नहीं है तो समूची सृष्टि 
ब्रह्म ज्योति से आलोकित नज़र आती है। इस बोध के साथ प्रेम की भावना का 
उदात्तीकरण हो जाता है - 


जिस तरफ देख लिया फूँक दिया तूर-ए-मजाज, 
ये तेरे देखने वाले वो नज़र रखते हैं। 
जौक-ए-नज्जारा सलामत चाहिए, 
जिस तरफ देखा वो सूरत देख ली। 


(॥) लौकिक मार्ग (2) खोज के अमभिलाषी 
(3) दृष्टि के उस पार (४) प्रिय की गली 

इसके पश्चात प्रेम में लज्जा के स्थान पर उन्‍्माद, आवेग और उथल-पुथल 
की प्रधानता हो जाती हैं असफलताओं से निराशा नहीं होती | वेदना का उपचार 
फानी ने कभी इच्छा के परित्याग द्वारा किया था और असफल रहे थे : 


रोज बढ़ती ही रही इक आरजू, 
रोज तके-आरजू करते रहे। 


तर्क-ए-गम से खुशी की हसरत न मिटी, 
सूरत के बदल जाने से सूरत न मिटी | 
गम लाख गलत किया मगर फिर ग़म था, 
इन्कार-ए-हकीकत से हकीकृत न मिटी | 


लेकिन अब वेदना को जीवित और स्थायी बनाये रखने के लिए नयी इच्छाएं 
पैदा करना चाहते हैं ताकि प्रेम का कारोबार चलता रहे : 


गम-ए-शोरीदगी-ए-इश्क' की तकमील भी कर, 
रंज-ए-नाकामी-ए-दिल के लिए अर्मान भी ला। 
हर लम्हा-ए-हयात रहा वक्फ-ए-कार-ए-शौक्‌, 
मरने की उम्र भर मुझे फूर्सत नहीं रही। 


सुबक सरी है तेरे इश्क्‌ से सुबक दोशी, 
बला-ए-जान है वो दिल जो बला-ए-जां न हुआ। 


इस प्रकार फानी की शायरी में चिंतन के एक नये संसार की सृष्टि होती 
है। जीवन के अनुभव वही रहते हैं उनका बहिरंग वदल जाता है | प्रेम का आवेग 
व्यर्थता बोध को समाप्त कर देता है सौंदर्य का साक्षात्कार और मिलन की इच्छा 
जीवन को सार्थक बनाती है| फानी का प्रेम संकुचित नहीं उन्मुक्त और स्वच्छंद 
है। प्रेम सीमातीत है | वह पूर्णता की ओर बढ़ता रहता है | लेकिन सदैव असफल 
रहता है यहाँ तक कि संयोग में भी वियोग की आकांक्षाएं विद्यमान रहती हैं : 


टूटा न हमसे रिश्ता-ए-रस्म-ए-हिजाब-ए-शौकु, 
छूटा न हमसे हिज़ का दामन विसाल में। 


प्रेम के रहते हुए नित्यता की संभावनाएं भी उजागर होती हैं। वेदना, हृदय 


(+) प्रेग का उन्‍्माद 

और ब्रह्म ज्योति में सामरस्य पैदा करने के लिए फानी ने बड़े ही रोचक अंदाज 
में आंतरिक और बाह्य जगत के आपसी सम्बन्धों को उजागर किया है : 


गम राज़ है उनकी तजल्ली' का आलम में बनकर आम हुआ, 
दिल नाम है उनकी तजल्ली का जो राज़ रही आलम न हुई। 


जब मन और ईश्वर के दर्शन का भेद मिट जाता है तो प्रेम नित्य हो जाता 


जल्वा-ओ-दिल में फर्क नहीं जलवे ही को अब दिल कहते हैं, 
यानी इश्कू की हस्ती का आगाज़ तो है अंजाम नहीं। 


फानी के अनुसार नित्यता जीवन का प्राप्तव्य है और इसे प्रेम के माध्यम से 
प्राप्त किया जा सकता है | सौन्दर्य स्वयं में पूर्ण और अक्षय है | सृष्टि के कण-कण 
में उसकी ज्योति का प्रतिबिम्ब है | प्रेम में हट सांस नयी प्रतीत होती है, प्रेम-पथिक 
की यात्रा कभी पूरी नहीं होती। इस स्थिति से प्रेम में चिरंतनता का भाव उपजता 
है। अतएव फानी कहते हैं : 


हुस्न है जाविदान-ए-बेआगाज*, 
इश्क आगाज-ए-जाविदां अंजाम | 


कला और शैली 


फानी एक चिंतक शायर होने के साथ-साथ बड़े कलाकार भी थे | शायराना 
आर्ट की खूबी यह है कि उसमें अंतर्वस्तु, और शिल्प में कोई फौक नजर न आये। 
यह गुण फारसी में अमीर खुसरो और उर्दू में मीर तकी “मीर” के कलाम में विद्यमान 
है। फानी को भी इन्हीं शायरों की पंक्ति में जगह दी जा सकती है। 

फानी की शायरी का अपना एक खास मिज़ाज है। ग़ज़ल के तमाम उस्तादों 
में उनकी आवाज़ अलग पहचानी जाती है | कला में निजता सिर्फ ख़्यालों से पैदा 
नहीं होती। शायरी के रंग में शैली और शिल्प की महत्त्वपूर्ण भूमिका होती है। 

फानी ने गज़ल की भाषा को अभिव्यक्ति की नयी क्षमता प्रदान की। अपने 
विशिष्ट सोच के ज़रिए उन्होंने ग़ज़ल के पारम्परिक प्रतीकों को नयी अर्थवत्ता 
दी | और उनके माध्यम से जीवन की नाशवानता, क्षणभंगुरता, नियतिवाद, अस्तित्व 
की पीड़ा, उन्समुक्तता और नित्यता की इच्छा और प्रेम की पीर को प्रभावशाली 
अभिव्यक्ति दी | 


(॥) ज्योति, प्रकाश (2) अनादि अनश्वर 

'बर्क' और “आशियां' के घिसे-पिटे प्रतीकों को लीजिए और देखिए कि फानी 
ने उन्हें किस तरह नया जीवन प्रदान किया है-। “बर्क” कहीं सौंदर्य का प्रकाश 
है, कहीं भाग्य का अत्याचारी हाथ है और कहीं अटल मृत्यु है : 


अल्लाह ! ये बिजलियाँ न काम आयेंगी, 
आंधी ही से क्यूं हो आशियाना बर्बाद। 


फानी ने इस शे'र में जिंदगी की कशमकश का चित्र खींचा है | बिजली पल 
भर में आशियाने को जलाकर भस्म कर देती है और अटल मृत्यु की कैफियत 
रखती है। इसकी तुलना में आँधी के झकक्‍्कड़ आशियाने को धीरे-धीरे बर्बाद “करते 
हैं। आनन-फानन जल जाने की अपेक्षा तिल-तिल कर बर्बाद होने की स्थिति 
अधिक यातना प्रद होती है। “आशियां” जीवन और आकांक्षा का प्रत्तीक है। दूसरे 
मिसरे में माग्य की नियति के साथ जीवन बिताने का भाव समाहित कर दिया 
है 'बर्दा! और “आशियाने” के अलावा उपवन से सम्बंधित कुफुस, सैयाद, बहार 
खिजाँ आदि प्रतीक भी फानी के यहाँ मात्र अलंकार के रूप में प्रयुक्त नहीं हुए 
हैं बल्कि अर्थ का नया संसार बसाते हैं 


पलट-पलट के कृुफुस ही की सिम्त जाता हूँ, 
किसी ने राह बताई न आशियाने की। 
कल तक यही गुलशन था, सैयाद भी, बिजली भी, 
दुनिया ही बदल दी है तामीर-ए-नशेमन ने। 
बहार-नज-ए-तग़ाफुल हुई खिजां ठहरी, 
खिजां शहीद-ए-तबस्सुम हुई बहार हुई। 


फानी के यहाँ "कृत्ल' और इससे सम्बन्धित शब्दों का भी प्रतीकात्मक प्रयोग 
हुआ है, जिनके माध्यम से उन्होंने जीवन की वेदना विषयक अपने विचारों को 
अभिव्यक्ति दी है : 


दाद-ए-मजलूम निगाही थी तो ले लेने दे, 
ठहर ऐ भौत्त कि कातिल को पशेमां कर लें। 


यहाँ ”कातिल' खुदा को प्रतीकित करता है| “कृत्ल' का अर्थ इंसान का कत्ल 
नहीं बल्कि तमन्‍नाओं का कृत्ल है और दिल से तमन्‍नाओं और आरजूओं का मिट 
जाना मौत है, मौत निराशा है, स्वीकार है और तमाम निश्चयों का अंत है। मौत 
के प्रति स्वीकार का भाव होने पर वह “मजलूम निगाही” बाकी नहीं रहती जिसे 
देखकर कातिल पशेमान हो जाये : 

ये कूचा-ए-कुतिल है आबाद ही रहता है, 
इक खाकनशी उठ्ठा, इक ख़ाकनशी आया। 


इस शे'र में प्रेमी का जिक्र आत्मीयता पूर्ण स्वर में किया गया है | आकांक्षाओं 
का एक जावू है जो “खाकनशीनों” को मन-प्राण न्‍्योछावर करने के लिए 
“कूचा-ए-कातिल' में ले आता है | दुनिया कूचा-ए-कातिल है | कृत्ल से आशय मरना 
और नष्ट हो जाना ही नहीं है | इच्छाओं, आकांक्षाओं और संकल्पों का नष्ट हो 
जाना भी कत्ल है; इन संकेतों के बाद शे'र की और अधिक व्याख्या की आवश्यकता 
नहीं रह जाती। कृत्ल से सम्बन्धित दो-एक शे'र.और देखिए- 
तह-ए-खंजर भी जो बिस्मिल नहीं होने पाये, 
मर के शर्मिंदा-एकातिल नहीं होने पाये। 
रग-रग में अब अंदाज़-ए-बिस्मिल नज़र आता है, 
हर साँस के पर्दे में कातिल नज़र आता है। 
खुद मसीहा खुद ही कातिल हैं तो वो भी क्‍या करें, 
जर्म-ए-दिल पैदा करें या जख्म-ए-दिल अच्छा करें | 
ग़ालिब की तरह फानी की शायरी में भी “आईने' के प्रतीक का बहुलता के 
साथ प्रयोग हुआ है इस प्रतीक के बहुत से अर्थ स्तर हैं और आज भी नये अर्थ 
स्तरों की संभावनाएँ ख़त्म नहीं हुईं हैं। फानी ने विभिन्‍न अर्थ स्तरों को समेट 
कर एक सघन प्रतीक का रूप दे दिया है। अपने शे'रों में उन्होंने “आईने” का 
एक रूपक बाँधा है जिसके माध्यम से तसव्वुफ के विभिन्‍न पक्षों पर रोशनी डाली 
जाती है | द्वैत, अद्दैत, तत्त्वज्ञान और पाप-पुण्य आदि की व्याख्या हेतु भी इस रूपक 
से काम लिया गया है। परम सत्ता के मूल गुणों में से एक ज्ञान है। इसका 
सम्बन्ध प्रज्ञा-चक्षुओं से है। समूची सृष्टि स्रष्टा का एक आदिम अनुभव है । सृष्टि 
को ईश्वर का सम्पूर्ण नेत्र कहा गया है | परम सत्ता क्योंकि सर्व विद्यमान है इसलिए 
सृष्टि कोई बाह्य कर्म नहीं हैं यह दर्शाने के लिए सृष्टि रूपी सम्पूर्ण नेत्र अर्थात्‌ 
ब्रह्म की अनुभूति की उपमा “आईने” से दी जाती है। ये रूपहीन आईने ब्रह्म की 
ज्योति से आकार पाते हैं | वे अपनी क्षमताओं के अनुरूप आकार ग्रहण करते हैं। 
कोई आईना ऐसा नहीं जो पूर्ण हो। आईनों में जो तिरछापन या कमी होती है 
वही पाप है। फानी ने नियति और नाशवानता के भावों और सत्य की खोज के 
मार्ग में होने वाले अनुभवों तथा प्रेम प्रसंगों की अभिव्यक्ति के लिए इस रूपक 
का भरपूर प्रयोग किया है। कुछ शेर द्रष्टव्य हैं : 
गरज-ए-नाज़ राज है कसरत-ए-मजाज का, 
आईने से लग गये परतो' जमालश के। 
(॥) आभा, प्रतिबिम्ब (2) सुंदरता 

हैरत ने मुझे तेरा आईना बनाया है, 
अब तू मुझे देखा कर ऐ जल्वा-ए-जानांनां | 
जौहर-ए-आईना दिल है वो तस्वीर है तू, 
दिल वो आईना कि तू देख के हैराँ हो जाये। 
दाद-ए-खुदनुमाई दे. चहदत तमन्ना से, 
आईना तलब फर्मा कसरत-ए-तमाशा है। 
हर आईना है दावते-ए-सई-ए-नज़रा मुझे, 
हर सई ऐतबार-ए-तमाशा लिए हुए। 
मता-ए-जल्वाः तहस्युर* है मुझको सकता है, 
दिल आईना है कि मुँह आईने का तकता है| 
काश आईना हाथ से रखकर, 
तुम मेरे हाल पर नज़र करते। 


इसी प्रकार फानी ने “दश्त व सहरा', मौज व “साहिल” आदि से सम्बन्धित 
तथा अन्य प्रतीकों का भी रचनात्मक प्रयोग किया है। निम्नांकित शे'रों में इन 
प्रतीकों के प्रयोग देखे जा सकते हैं : 
मौज ने डूबने वालों को बहुत कुछ पलटा, 
रुखू मगर जानिब-ए-साहिल नहीं होने पाते। 
क्या हौसला आजमा है तूफान-ए-हयात, 
बढ़ता है कोई झिझक रहा है कोई | 
ख़बर-ए-काफिला-ए-गुमशुदा किस से पूछ, 
इक बगूला भी न खाक-ए-रह-ए-मंजिल से उठा। 
नहीं मालूम राह-ए-शौक्‌ की है भी कोई मंजिल, 
जहाँ थक कर नजर ठहरे वहीं मालूम होती है। 
जौक्‌-ए-वहशत* नो-ब-नो जिंदां-ब-जिंदांः चाहिए, 
जब गुलिस्तां चाहिए था अब बयाबां चाहिए। 
सहरा का इज्तहाद* है जर्रें की हर नमूदः, 
जरें का ऐतबार है सहरा कहें जिसे। 
(।॥) नज़र की दौड़-धूप (2) दर्शन रूपी संपत्ति (3) आश्चर्य 


(4) एकांत को पाने की अभिरुचि (5) कारागार-प्रति-कारागार (6) रास्ता दूँढना 
(7) उदित होना, प्रकट होना। 

जल्वा-ए-इश्क हकीकत थी हुस्न-ए-मजाज़ बहाना था, 
शम्श जिसे हम समझे थे शम्भज न थी परवाना था। 


ये तमाम प्रतीक फानी की शायरी में अधिकांशत: नये अर्थायामों और संदर्भों 
के साथ व्यवह्नत हुए हैं तथा भाव और विचार के एक नये संसार से हमारा परिचय 
कराते हैं | 


प्रतीकों के अलावा फानी ने आप्त विचारों से भी काम लिया है | दर्शन, तसब्बुफ 
और कूरान के जातीय और पारिभाषिक शब्दों का भी उन्होंने निःसंकोच भाव से 
व्यवहार किया है और उन्हें अपनी अभिव्यक्ति का माध्यम बनाया है| उदाहरणार्थ 
कुछ शब्द यहाँ दिये जा रहे हैं : 


हक, बातिल, हकीकत, मजाज़, जलवा, तजल्ली, जलाल, जमाल, जब्र, 
अख्तियार, अदम, वजूद, नमूद, जहूर, हुजूरी, तस्लीम, रजा, मुशय्यत, राज, 
इसरार, वहदत, कसरत, निहां, अयां, ऐतबार, मासिबा, तअय्युनात, ऐन, यकी, 
मस्लक, होश, खुदी, बेखुदी, असल, जौहर, आलम, हिजाब और इर्फान आदि। 

फानी की काव्य-भाषा में इन शब्दों का प्रयोग सामान्य और प्रचलित अर्थ से 
अलग हटकर किया गया है, जिनकी अर्थवत्ता फानी के भाव-बोध की जानने के 
बाव ही उजागर हो सकती हैं; मिसाल के लिए फानी ने जीवन (हस्ती) के लिए 
'होश' पारिभाषिक शब्द का व्यवहार किया है। होश अपने होने का अहसास है 
जो गैरत पैदा करता है और व्यक्ति को अस्तित्व की पीड़ा में डुबोता हैं अब ये 
शे'र देखिए : 


होश-ए-हस्ती से तो बेगाना बनाया होता, 
काश तूने मुझे दीवाना बनाया होता। 
मेरा वजूद कूफ्र, मेरी ज़िंदगी गुनाह, 
हस्ती को होश, होश को लाज़िम खुदी हुई। 
वहशत-ए-दिल से फिरना है अपने खुदा से फिर जाना, 
दीवाने ये होश नहीं ये तो होश परस्ती है। 
वो है मुख्तार सज़ा दे कि जज़ा दे “फानी', 
दो घड़ी होश में आने के गुनहगार हैं हम। 


सांकेतिकता और शब्द-लाघव गजल की कला के महत्त्वपूर्ण तत्त्व हैं। गज़ल 
में विस्तार की गुंजायश नहीं होती। किसी खयाल या अहसास को दो मिसरों में 
पेश कर देना होता है। कम से कम शब्दों में व्यापक भावों को अभिव्यक्ति देने 
के लिए शायर लाघव और सूक्ष्मीकरण की विधि अपनाता है| वह अपने कथन 


38 फानी बदायूनी 
का आधा भाग छोड़ देता है और इसके स्थान पर एक ऐसे संकेत का प्रयोग करता 
है, जिसके द्वारा पाठक या श्रोता का मन उस छूटे हुए भाग तक पहुँच जाता है 
और शायर के आशय को समझ लेता है | प्रतीकों और अंतर्कथाओं से भी शब्द-लाघव 
का काम लिया जाता है| फानी ने बड़ी कलात्मकता के साथ इन तमाम विधियों 
को अपनाया है | शब्द-लाघव और प्रतीकों के कुछ उदाहरण हम देख चुके हैं। 
शब्दों के विपर्यय और पुनरावृत्ति से भी एक विशेष प्रकार की सांकेतिकता पैदा 
होती है। फानी ने इस विधि का इतना अधिक व्यवहार किया है कि यह उनकी 
शैली की पहचान बन गई है। वे शे'र में कम से कम शब्दों का प्रयोग करते हैं 
और उनकी पुनरावृत्ति से भावों के आश्चर्यलोक की सृष्टि करते हैं। मिसाल के 
तौर पर यह शेर : 


हम हैं उसके खयाल की तस्वीर, 
जिसकी तस्वीर है खयाल अपना। 


इस शे'र में “खयाल” और “तस्वीर” शब्दों की पुनरावृत्ति हुई है। इस तरह 
कि उनका क्रम बदल दिया गया है| पहले मिसरे का भावार्थ यह है कि हम खुदा 
के खयाल में बनी हुई एक तस्वीर हैं| ईश्वर की सत्ता हर वस्तु को घेरे हुए है। 
. यह घेरा मानसिक भी है और दैहिक भी। क्‍योंकि हम ऐसी तस्वीर नहीं हैं जो 
खयाल के बाहर बनी हुई हो और जिसे कल्पना के द्वारा ख़याल में लाया जाये | 
यह तस्वीर तो खयाल ही में बनी हुई है जिसका ख़याल के बाहर कोई अस्तित्व 
नहीं है। दूसरे मिसरे में “तस्वीर” का शब्द भ्रम पैदा करता है। वह भ्रम यह है 
कि हमारे भावों में ईश्वर की सत्ता की कल्पना विद्यमान रहती है | शब्दों की व्यवस्था 
से जो वाक्य बना है, उससे यह भाव प्रकट नहीं होता। “हमारा खयाल जिसकी 
तस्वीर है” इससे बात कूछ स्पष्ट नहीं होती। जब हम तस्वीर शब्द पर ध्यानपूर्वक 
विचार करते हैं तो उसके दूसरे अर्थ सामने आते हैं। तस्वीर हू-ब-हू मिसाल को 
भी कहते हैं | इसका अर्थ अब इस प्रकार खुलता है कि जिस तरह हम अपने खयाल 
में कोई तस्वीर बनाते हैं उसी तरह ईश्वर ने अपने खयाल में तस्वीर बनाई है। 
हमारा अस्तित्व महज काल्पनिक है, वास्तविक नहीं | शब्दों की पुनरावृत्ति का एक 
अन्य रूप वह है जिसमें एक या एक से ज़्यादा शब्दों को उसी क्रम के साथ दोनों 
मिसरों में लाया जाये। जैसे : 


हर शाख़ हर शजर से न थी बिजलियों को लाग, 

हर शाख हर शजर पे मेरा आशियां न था। 
प्रकट में ये दो अलग-अलग कथन हैं | बिजलियों को हर शजर (पेड़) और 
शाख्र से दुश्मनी नहीं थी | यानी उन्हें किसी खास शजर की किसी खास शाख 

से लाग था | दूसरा कथन यह है कि मेरा आशियाना हर शजर पर और हर शाख 
पर नहीं था यानी किसी ख़ास शजर की किसी खास शाख पर मेरा आशियाना 
था| जब हम दो कथनों के अर्थ में पारस्परिक तारतम्य की तलाश करते हैं तो 
बात यूँ खुलती है कि बिजलियों को सिर्फ उस शाख़ और उस शजर से दुश्मनी 
थी, जिसे मैंने अपना आशियाना बनाया था| इस प्रकार फानी के शे'रों में शब्दों 
की पुनरावृत्ति से एक आश्चर्यकारी रहस्य की सृष्टि होती है, जिसके उद्घाटन 
के बाद हम शे'र के सौंदर्य का आनन्द उठाते हैं| शब्दों की पुनरावृत्ति के स्पष्ट 
रूप से दिखाई देने वाले इन दो रूपों के अलावा और भी नमूने उनके कलाम 
में मिलते हैं जिनकी विस्तृत चर्चा स्वर-विधान के साथ-साथ की जायेगी। 


फानी की शैली की एक ओर विशेषता नाटकीयता है, जो अनुभव, चेष्टाओं 
और कथोपकथन के रूप में प्राप्त होती है| मिसाल के लिए एक शे'र पेश 
है: 


देख | दिल की जमीं लरज़ती है, 
याद-ए-जानां | कृदम सम्हाल अपना। 


इस शे'र को पढ़ते हुए हमारा ध्यान एक चेष्टा पर केन्द्रित हो जाता है। यह 
चेष्टा नाटकीयता पूर्ण है। अपनी चरम-स्थिति पर पहुँचा हुआ 'याद-ए-जानां” जैसे 
एक व्यक्ति है, जो दिल की ज़मीन पर अपना कृदम बढ़ा रहा है | इसी क्षण दिल 
की जमीन लरज़ने लगती है। ऐसा न हो कि वह गिर पड़े। इसलिए ख़तरे से 
आगाह किया जा रहा है कि वह कृदम सम्हाल कर रखे। वूसरा आशय यह हो 
सकता है कि खतरा 'याद-ए-जानां” को नहीं है, दिल की ज़मीन को है। अभी 
याद-ए-जानां ने कृदम बढ़ाया ही है कि वह लरज़ने लगी। ऐसा न हो कि 
ज़लजला आ जाये और दिल पर कयामत टूट पड़े | पूरा शे'र क्रियाओं से युक्‍त 
एक संवाद है। 

फानी के अधिकांश शे'रों में नाटकीय तत्व किसी न किसी रूप में अवश्य 
विद्यमान है | यह नाटकीय त्तत्व प्राय: संवादों के रूप में दिखाई देता है | कहीं-कहीं 
संवाद नाटकीय क्रियाओं से युक्त नहीं हैं लेकिन गौर करें तो इनमें किसी न किसी 
क्रिया का संकेत अवश्य मिलेगा | संवादमय भाषा को फानी ने अपनी अभिव्यक्ति 
का सशक्त माध्यम बनाया है। संवादमय शैली का यह त्काज़ा होता है कि शे'र 
को बाहर के टुकड़ों के उतार-चढ़ाव के साथ नहीं बल्कि लहजे से पैदा होने वाले 
अंतराल को ध्यान में रखते हुए पढ़ा जाये। संवादों में भी फानी ने कहो-कहीं 
गोपनीयता और लाघव का काम लिया है| निम्नांकित शे'रों में नाटकीयता से 
सम्बंधित उपर्युक्त विशेषताएँ ध्यान देने योग्य हैं : 

दो घड़ी के लिए मीज़ान-ए-अदालत' ठहरे, 
कुछ मुझे हश्न में कहना है खुदा से पहले | 
दिल और हवा-ए-सिलसिला जुंबानिए-निशात, 
क्यूँ पास-ए-वजअ-ए-ग़म तुझे गैरत नहीं रही। 

काश ! मेरी जुबान से सुनते, 

अब जो सुनते हो बेजबानी से। 
क्या चाहते हो मुँह से अल्लाह भी न निकले ! 
अर्मान-ए-दिल बक॒द्र-ए-यक आह भी न निकले | 
उठ ऐ निगाह-ए-शौक्‌ उठ मता-ए-जां लिये हुए, 
वो दामन-ए-निगाह में हैं बिजलियां लिये हुए। 
तर्क-ए-ग्रम-ए-साहिल का हासिल नजर आता है, 
ले डूबने वाले वो साहिल नज़र आता है। 


बिछ गये राह-एबयार में काँटे ! 

किस को उज्-ए-बरहना पाईः है ? 
तू मिरे दिल की न सुन ये आईना है इससे पूछ, 
तेरे सूरत आशना दर्द आशना क्यूँ हो गये ? 


फानी की शैली की निजी विशेषता यह है कि वे असम्भव कथनों का प्रयोग 
करते हैं और अंतर्विरोधी स्थितियों का निरूपण करते हैं | फानी की दृष्टि यथार्थ 
के विरोधाभासों पर रहतती है| जीवन और जगत में फैले हुए विरोधाभासों को अपने 
आत्मिक अनुभवों में समेट कर वे यह ज्ञात कर लेते हैं कि ये विरोधाभास एक 
ही यथार्थ के दो रूप हैं। हमारा दृष्टिकोण और सोचने का ढंग यथार्थ के बारे 
में हमारे बोध और निष्कर्षों को बदल देता है। फानी ने विरोधों को यथार्थ के 
उद्घाटन का जरिया बनाया है। वे स्पष्ट रूप से विरोधी प्रतीत होने वाली दो 
चीज़ों के बीच कार्य-कारण का सम्बन्ध स्थापित कर देते हैं। इस अभिव्यवित में 
शब्दों की उलट-फेर जादूगर का करिश्मा मालूम होती हैं जो पिटारे में एक चीज़ 
. दुपाकर दूसरी चीज़ बरामद करता है। जादूगर की नज़र बंदी या तो रहस्य बनी 
रहती है या भेद खुल जाने पर व्यर्थ सावित हो जाती है। फानी के शब्दों का जादू 
ऐसा नहीं है। रहस्योद्घाटन से पहले वे एक अचम्भा खड़ा करते हैं। फिर इस 
अचम्भे को और अधिक गहरा देते हैं | वे दो विरोधी स्थितियों की तुलना करते 
हुए अचम्मे के द्वारा भिन्‍नतामूलक दृश्यों की सृष्टि करते हैं। इस क्रिया के 


() अदालत की तराजू (2) नंगे पैर रहने की आपत्ति 

माध्यम से वे कभी जीवन के अनदेखे पक्षों को उजागर कर देते हैं और शास्त्र 


विहित कर्तव्यों को व्यंग्य का लक्ष्य बनाते हैं | विरोधाभास फानी की मानसिकता 
में रच-बस गये थे, इसका अंदाजा निम्नांकित शे'रों से लगाया जा सकता है: 


कैफीयत-ए-जहूर फना' के सिवा नहीं, 
हस्ती की इस्तिलाहश में दुनिया कहें जिसे। 
रोज-ए-जज़ा गिला तो शुक्र-ए-सितम ही बन पड़ा, 
हाय कि दिल के दर्द ने दर्द को दिल बना दिया। 
निगाह-ए-शौकू के दम तक थीं आँखें 
अब आँखें यादगारें हैं नज़र की। 
अहद-ए-जवानी+ खत्म हुआ अब मरते हैं न जीते हैं, 
हम भी जीते थे जब तक मर जाने का जमाना था। . 


अब विरोधी कथनों के प्रयोग के कुछ नमूने देखिए : 


मरते ही बन आती है न जीते ही बन आई, 
मारा मुझे कृतिल की मसीहा नफसी ने। 
बख्श दे जब्र-ए-कुल के सदके में, 
हर गुनह मेरी बेगुनाही का। 
इज़्ज़त-ए-रुस्वाई भी कहीं तदबीर से हासिल होती है, 
हैफ है उसकी किस्मत पर जो इश्क में रुस्वा हो न सका | 
खिताब-ए-रोज-ए-हश्र की सजा-ए-बाजगश्त हूँ, 
जवाब-ए-बेसवाल हूँ, सवाल-ए-बे जवाब का। 
जलवा तेरा तिलिस्म-ए-हिजाबात-ए-नूर है, 
जो जिस कदर करीब है उतना ही दूर है। 


शैली या रंग की एक विशेषता ध्वन्यात्मक एकता है। जिसका निर्माण शब्दों 
की व्यवस्था, लहजे और बहरों के प्रयोग से होता है । किसी शायर के कलाम की 
ध्वन्यात्मक एकता के बारे में समग्र राय देना न तो सम्भव है और न उचित ही 
है। हर काव्य-रचना में एक ध्वन्यात्मक एकता होती है जो उसे अन्य रचनाओं से 
अलग करती है। लेकिन यह बात है कि शायर की अधिकांश रचनाओं में कुछ 
सामान्य बातें ज़रूरी होती हैं जो उनमें समानता पैदा करती हैं। 


()) मृत्यु के प्रकट हो जाने का भाव (2) पारिभाषिक शब्दावली 
(3) यौवन का समय 

फानी की काव्य-भाषा न तो “दाग” की गज़लों की-सी सादा और ख़ालिस 
उर्दू है और न “ग़ालिब” के आरम्भिक दौर के कलाम की तरह फारसी निष्ठ भांषा 
है। उन्होंने भाषा में फारसी तरकीबों (समस्त पदों) का प्रयोग किया है। लेकिन - 
दीर्घ समस्त पदों से प्रायः बचाव किया है। 

ध्वन्यात्मक अन्चविति ध्वनियों (स्वर-व्यंजन) पर आधारित होती है। हर वर्ण 
उच्चारण की दृष्टि से अपनी विशिष्टता रखता है। फानी के कलाम में विभिन्‍न 
वर्णों की सानुरूपता का अध्ययन करने के बाद पता चलता है कि निम्न तालिका 
में दर्ज वर्णों की ध्वन्यात्मक अन्विति में प्रमुख भूमिका रही है | पुनरावृत्ति के अनुसार 
इन्हें तीन वर्गों में विभक्त किया गया है : 


वर्णों के उच्चारण-स्थान की तालिका 


उच्चारण-स्थान 


उच्चारण-प्रक्रिया .. 
सफीरी (जिसके उच्चारण 
में साँस मुँह से रगड़ के 
साथ निकलती है |) 
कंठ-स्थान (जिसके | बंदिशी (जिसके उच्चारण 


(क) 


उच्चारण में जिहा का 
पिछला भाग तालु से लग 
जाता है) 


में साँस मुँह के किसी भाग 
में रुककर झटके के साथ 
निकले |) 


मूर्धा (जिसके उच्चारण में | इर्तआशी (जिसके उच्चारण 
जिहा की नोक ऊपर के | में जिह्न की नोक में कम्पन 
मसूढ़ों या दांतों के पीछे | होता है |) 
लगती हे |) 

68॥ दंत्य बंदिशी,“उफुकी (सौंस नाक 

के भार्ग से निकलती है |) 

ओष्ठ-स्थान (इसके उच्चारण | बंदिशी/उफकी 
में दोनों ओठ खुलते 
हैं|) 
दंत्य (इसके उच्चारण में | बंदिशी 


जिहा की नोक ऊपर के 
दांतों से टकरात्ती है|) 
दंत्य 





बंदिशी 

कं बंदिशी 

सफीरी 

पहलवी (इसके उच्चारण 
में जिछ्ा की नोक ऊपर के 
मसूढ़ों से सट जाती है 
और साँस दोनों पहलुओं 
से निकलती है ।) 

तालव्य (जिसके उच्चारण | बंदिशी 

में जिहा का अगला भाग 

तालु से मिलता है।) 





फानी के अधिकांश शे'रों में उपर्युक्त वर्णो का प्रयोग बहुतायत के साथ मिलेगा | 

उच्चारण की दृष्टि से दंत्य और ओष्ठय वर्णों के प्रचुर प्रयोग के बावजूद फानी 
के शे'रों के प्रवाह में कमी नहीं आई है | इसका कारण यह है कि दंत्य और ओष्ठय 
वर्ण आम तौर पर स्वरों से पहले आये हैं। हल (साकिन) के रूप में इनका प्रयोग 
कम हुआ है | दंत्य-ओष्ठ्य वर्णों को जहाँ हल (साकिन) के रूप मैं अधिक प्रयुक्त 
किया गया है, वहॉ इनकी व्यवस्था से एक विशेष लहजा पैदा हुआ है। स्वरों के 
गतिरोध और वाक्य के आंतरिक प्रवाह में संगति पैदा हो गयी है। 
जैसे - 

मयखाना-ए-आलम में है हलचल “फानी', 

पैमाना मगर छलक रहा है कोई। 


काफिए में “क” वर्ण से छलकने का भाव उभरता है। 

वर्णों को स्वरतंत्रियों के कम्पन की कमी-बेशी के अनुसार श्रुत और अश्रुत 
दो भागों में बाँटा जाता है। श्रुत वर्ण साफ सुनाई देते हैं और अश्रुत वर्णों में 
फ्सफुसाहट की विशेषता होती है | उपर्युक्त अधिकता के साथ प्रयोग में लाये गये 
वर्णो में “हे'/“काफ',“'ते” और “सीन' आदि अश्रुत हैं | यद्यपि सबसे अधिक प्रयुक्त 
होने वाले “हे” और “काफु' वर्ण अश्रुत हैं लेकिन कुल मिलाकर श्रुत वर्णो की 
अनुरूपता पचास प्रतिशत से अधिक है। स्वरों को भी शामिल कर लिया जाये 
तो श्रुत स्वर त्तीन चौथाई से अधिक हो जायेंगे। फानी की शायरी में जहाँ श्रुत 
और अश्रुत स्वरों का विधान शायर के भावों से एकात्म हो गया है। मिसाल के 
तौर पर निम्नांकित शे'रों में “ह” और *छ” अश्रुत वर्णो से ठंडी आह और कानाफूँसी 
का भाव प्रकट होता है - 


य4 फानी बदायूनी 
दिल-ए-फानी की तबाही को न पूछ, 
अलम-ए-लामुतनाही को न पूछ।| 
हुस्न-ए-त्तबीर न रुस्वा हो जाये, 
राज-ए-तकदीर-ए-इलाही को न पूछ | 


शे'र के रचाव में स्व॒रों की भी महत्त्वपूर्ण भूमिका होती है। उर्दू भाषा में तीन 
हस्व स्वर हैं जिन्हें हर्कात (ज़बर, जेर और पेश) कहा जाता है। दीर्घ स्वरों की 
संख्या सात है - ई, ए, ऐ, ऊ, ओ, औ और आ ।| हर बहर में दीर्घ स्वरों के 
प्रयोग की एक निश्चित गुंजायश होती है। जैसे बहर-ए-हजज कामिल के एक 
मिसरे (मफाईलुन 4 बार) में बारह दीर्घ स्वर लाये जा सकते हैं | शायर को स्वतंत्रता 
है कि वह दीर्घ स्वर की जगह हस्व स्वर और साकिन का प्रयोग कर सकता है 
अर्थात्‌ वह एक गुरू (3) के स्थान पर दो लघु (॥) का प्रयोग करे | जैसे “काः 
के बजाय '"कब' | दीर्घ स्वर जितने अधिक होंगे, शे'र में उतना ही प्रवाह बढ़ जायेगा। 
“ग़ालिब' की तुलना में 'मीर” के कलाम में अधिक प्रवाहमयता होने का यही कारण 
है| फानी के यहाँ बहरों में आधे या तीन चौथाई दीर्घ स्वर मिलते हैं | इसी कारण 
उनके शे'र प्रवाहपूर्ण हैं | बहुत कम शे'र ऐसे मिलेंगे जिनके अदा करने में तकलीफ 
महसूस हो । 


फानी के शे'रों में संगीतमयता की विशेषता स्व॒रों और व्यंजनों की साभिप्राय 
पुनरावृत्ति से पैदा होती है। गज़ल को संगीतमय बनाने में रदीफ्‌ और काफिया 
की भी महत्त्वपूर्ण भूमिका होती हैं क्योंकि उनके शामिल करने से स्वरों की आवृत्ति 
बार-बार होती है| फानी की शैली का एक महत्त्वपूर्ण तत्व शब्दों की जादू भरी 
पुनरावृत्ति है जिससे वे अर्थ का जादू पैदा करते हैं। इसके परिणामस्वरूप शे'र 
में स्वरों का आरोह-अवरोह पैदा हो जाता है और संगीत की सृष्टि हो जाती है। 
शब्दों की पुनरावृत्ति भी विशेष नियम और अनुशासन के तहत होती है | काव्यशास्त्र 
में इन नियमों को अलंकार कहा जाता है| इसके अलावा शब्द के एक खंड और 
स्वतंत्र रूप से स्वरों की पुनरावृत्ति भी फानी की काव्य-भाषा का एक गुण है। 
निम्नांकित शे'रों में शब्दों और स्वरों की पुनरावृत्ति देखिए : 
तूने सब अपने काम बिगड़ कर बना लिये, 
मेरी वफ़ा वो काम जो बनकर बिगड़ गया। 


दिल का उजड़ना सहल* सही बसना सहल नहीं जालिम 
बस्ती बसना खेल नहीं है बसते-बसते बस्ती है। 


(।) असीम, अपार (2) सहज, सरल 


फानी बदायूनी 


मंजिल-ए-इश्कु पे तनहा पहुँचे कोई तमन्ना साथ न थी, 
थक-थक कर उस राह में आखिर इक-इक साथी छूट गया। 


() 
(2) 
(4) 
(6) 

सूरा-ओ-मंसूर«ओ-तूर* अरे तौबा, 
एक है तेरी बात का अंदाज ! 
उम्मीद-ए-मर्गग है बाकी तो नाउम्मीद नहीं, 
कि अपनी वज़अ के उम्मीदवार हम भी हैं। 
हर लम्हा-ए-हयात है बेगाना-ए-हयात, 
फानी हयात ही से इबारत अदम न हो। 
उम्मीद के दम से है उम्मीद के दम तक है, 
अर्बाब-ए-तमन्नाः पर अहसान-ए-दिल आज़ारी। 
तर्क-ए-तदबीर०ण को भी देख लिया, 
ये भी तदबीर कारगर न॒ हुई। 
इज्जर इधर, उधर गुरूर दोनों गयूर० से गयूर, 
दामन-ए-मुद्दआ से दूर दस्त-ए-सवाल रह न जाये। 


अनलहक कहने वाले वली 
मृत्यु की आशा 
उपाय को त्यागना 


वह तुरही जो कयामत के दिन हज॒त इस्राफील फूँकेगे 


(3) वह पर्वत जिस पर ईसा नें खुदा का जलवा देखा था 
(5) तमन्ना के मालिक 
(7) कमजोरी, खुशामद (0) लज्जवान 


गजले 


(चुने हुए शे'र) 
मुझे बुला के यहाँ आप छुप गया कोई, 
वो मेहमां हूँ जिसे मेजबां नहीं मिलता। 


शोबदे आँखों के हमने ऐसे कितने देखे हैं, 
आँख खुली तो दुनिया थी, बंद हुई अफसाना था | 
तूने करम किया तो ब उन्वान-ए-रंज-ओ-जीस्त', 
ग़म भी मुझे दिया तो ग़म-ए-जाविदां न था। 
इश्क्‌ और मायूसियां ! मायूसियां कहने को हैं, 
अहद-ए-तर्क-ए-आरजूः खुद आरजूमंदाना था। 
मौत हस्ती पे वो तुहमत थी कि आसान न थी, 
जिंदगी मुझ पे वो इल्ज़ाम कि मुश्किल से उठा। 
तुम जिसे दर से उठा देते थे, 
आज दुनिया से वो नाकाम उठा। 
'फानी”' दवा-ए-दर्द-ए-जगर जहर तो नहीं, 
क्यूँ हाथ कांपता है मिरे चारासाज़ का। 
खिताब-ए-रोज-ए-हश्र की सदा-ए-बाजगश्त हूँ, 
जवाब-ए-बेसवाल हूँ सवाल-ए-बेजवाब का। 
किया सवाल तो आवाज॒-ए-बाज़गश्त आई, 
जवाब मुझसे तलब है मिरे सवालों का। 


तअय्युनात* की हद से गुजर रही है निगाह, 
बस अब खुदा ही खुदा है निगाह वालों का। 


(!)) जीवन की वेदना के रुप में (2) इच्छाओं के त्याग की प्रतिज्ञा 
(39) अनुगूज (4) निश्चितताएं 

नाम बदनाम है नाहक्‌ शब-ए-तनहाई का, 
वो भी इक रुख है तिरी अंजुमनआराई का। 


बख्श दे जब्र-ए-कुल के सदके में, 
हर गुनह मेरी बेगुनाही का। 


जहूर-ए-जल्वा' को है एक जिंदगी दरकार, 
कोई अजल की तरह दैर-अशना न मिला। 
मिरी हयात है महेरूम-ए-मुद्रआ*ए-हयात*, 
वो रहगुज़र हूँ जिसे कोई नक्श-ए-पा न मिला। 


इश्क जिंदगी ठहरा लेकिन अब ये मुश्किल है, 
जिंदगी से होता है अहद-ए-उस्तुवारश अपना। 


हम हैं उसके खयाल की तस्वीर, 
जिसकी तस्वीर है खयाल अपना। 
देख दिल की जमीं लरज़ती है, 
याद-ए-जानां कदम सम्भाल अपना। 
मौत भी तो न मिल सकी “फानी', 
किससे पूरा हुआ सवाल अपना। 


तुम मुझसे क्‍या फिरे कि कुयामत सी आ गयी, 
ये क्‍या हुआ कि कोई किसी का नहीं रहा। 
क्या-क्या गिले न थे कि इधर देखते नहीं, 
देखा तो कोई देखने वाला नहीं रहा। 
आईना अब नहीं देखा जाता, 
मैं ब अंदाज-ए-दिगर* याद आया। 
बेक्रारी में अब ये होश नहीं, 
किस के दर पर तुझे पुकार आया। 
वादे के ये तेवर हैं कह दूँ कि यर्की आया, 
अब इन से कोई क्यूँ कर कह दे कि नहीं आया । 
काफिर की मुहब्बत में ईमान के लाले थे, 
छुप-छुप के दुआओं में वो दुश्मन-ए-दीं आया। 


(रूप का प्रकट होना, दर्शन (2) जीवन के लक्ष्य का अभिन्‍न साथी 
(७) दृढ़ प्रतिज्ञा (4) दूसरों या दीगर लोगों की तरह 


फानी बदायूनी 5] 
ये कचा-ए-कुतिल है आबाद ही रहता है, 
इक खाकनशी उदठा इक खाकनशीं आया। 
फिर गोर-ए-गरीबां का हर जर्रा लरज उठदूठा, 
“फानी' कोई दिल शायद फिर जेर-ए-जमीं आया । 


सुनके तेरा नाम आँखें खोल देता था कोई, 
आज तेरा नाम लेकर कोई गाफिल हो गया। 


शौक से नाकामी की बदौलत कूचा-ए-दिल ही छूट गया, 
सारी उमीदें टूट गयीं दिल बैठ गया जी छूट गया। 
फसल-ए-गुल आई या अजल आई क्यूँ दरे-जिंदां खुलता है, 
क्या कोई कैदी और आ पहुँचा या कोई कैदी छूट गया। 
मंजिल-ए-इश्क पे तनहा पहुँचे कोई तमन्‍ना साथ न थी, 
थक-थक कर इस राह में आखिर इक-इक साथी छूट गया। 
'फानी/ हम तो जीते-जी वो मैयत हैं बे गोर-ए-कफन, 
गुर्बत जिसको रास न आई और वतन भी छूट गया। 


अल्लाह ये बिजलियाँ काम न आयेंगी ? 
आँधी ही से क्यूँ हो आशियाँ बर्बाद। 


मुमकिन नहीं है राहत-ए-दुनिया की आरजू, 
गम पर गुमान-ए-राहत-ए-दुनिया किये बगैर | 


वो पूछते हैं और कोई देता नहीं जवाब, 
किसकी वफा है दस्तरस-ए-इम्तहाँ से दूर | 


जिक्र जब छिड़ गया कयामत का, 
बात पहुँची तिरी जवानी तक। 


न इबक्तिदा की ख़बर है न इंतहा मालूम, 
रहा ये वहम्‌ कि हम हैं सो वो भी क्या मालूम | 


जो इबारत न हो तिरे गम से, 
अहल-ए-दिल पर वो ज़िंदगी है हराम। 


हर साँस के साथ जा रहा हूँ, 
मैं तेरे करीब आ रहा हूँ। 


() रक्तरंजित होने पर रोना 

जिये जाने की तुहमत किससे उठती किस तरह उठती, 
तिरे ग़म ने बचाई जिंदगी की आबरू बरसों। 
थोड़ी सी देर गिर्य-ए-खूनीं' में और है, 
बढ़ ले कुछ और दर्द तो दिल को लहू करें। 


कया अब से मौत को भी हम जिदगी बना लें, 
क्यूँ कर तिरी खुशी को अपनी खुशी बना लें। 


आदमी में कुछ नहीं आपने समो दिया, 
आलम-ए-गुबार को आजम-ए-खयाल में। 


बहला न दिल न तीरगी-ए-शाम-ए-गम! गयी, 
ये जानता तो आग लगाता न घर को मैं। 


तू और कहीं हम और कहीं मुमकिन जो न था वा मुमकिन है, 
जब सुनते थे तो डरते थे अब पड़ती है तो सहते हैं। 


जिंदगी जब्र है और जब्र के आसार नहीं, 
हाय इस कैद को जंजीर भी दरकार नहीं।| 


वो ही वो हैं मगर जहूर नहीं, 
इस तरह दूर हैं कि दूर नहीं। 
तर्क-ए-दुनिया न हो सके तो न कर, 
ग्म-ए-दुनिया मगर जरूर नहीं। 
हम न थे कल की बात है “फानी', 
हम न होंगे वो दिन भी दूर नहीं। 


नामेहरबानियों का गिला तुमसे किया करें 
हम भी कुछ अपने हाल पे अब मेहरबां नहीं। 
मेरे लब पर कोई बुआ ही नहीं, 
इस करम की कुछ इंतहा ही नहीं। 
मुस्कुराये वो हाले-दिल सुन कर, 
और गोया जवाब था ही नहीं। 
गम भी गुजश्तनीः है खुशी भी गुज़श्तनी, 
गम इख्तियार कर के जो गुज़रे तो गम न हो। 


(7) दुःख मरी शाम का अंधेरा (2) बीतने वाला, नश्वर 

हर लम्हा-ए-हयात॑ है बेगाना-एहयात, 
'फानी' हयात ही से इबारत अदम न हो। 


हैरत ने मुझे तेरा आईना बनाया है, 
अब तू मुझे देखा कर ऐ जल्वा-ए-जानां जां। 
बदला हुआ था रंग गुलों का तिरे बगैर, 
कुछ खाक सी उड़ी हुई सारे चमन में थी। 


उम्मीद के दम से है उम्मीद के दम तक है, 
अर्बाब-ए-तमन्ना! पर अहसान-ए-दिल आजारीश। 
खुश हूँ कि तेरे ग़म में जीता हूँ न मरता हूँ, 
जीना है होशकोशीः मरना है रियाकारी१| 
राज-ए-हस्ती की जुस्तजू में रहे, 
ख्वाब-ए-ताबीर ख्वाब में गुजरी। 
कुछ कटी हिम्मत-ए-सवाल में उम्र, 
कुछ उम्मीद-ए-जवाब में गुज़री। 
किस खराबी से ज़िंदगी “फानी', 
इस  जहान-ए-ख़राब में गुज़री। 


इक आलम-ए-दिल है यही दुनिया यही फिरदौस, 
हर शै नज़र आती है नज़र आई हुई सी। 


निगाह-ए-शीक के दम तक थी आँखें 
अब आँखें यादगारें हैं नज़र की। 


पलट-पलट के कफुस ही सिम्त जाता हूँ, 
किसी ने राह बताई न आशियाने की। 


देर में या हरम में गुज़रेगी, 
उम्र त्ते ही ग़म में गुज़रेगी। 
जिंदगी याद-एदोस्त है यानी, 
जिंदगी है त्तो ग़म में गुज़रेगी। 
बेजौक-ए-नज़र बज्म-ए-तमाशा न रहेगी, 
मुंह फेर लिया हमने तो दुनिया न रहेगी। 


(।) तमन्ना के मालिक (2) दिल दुखाना 
(3) होशियारी, समझदारी (4) मकक्‍कारी, धूर्तता 

आती रहेगी खैर अब इस जिंदगी को मौत, 
ये तो हुआ कि मौत मेरी ज़िंदगी हुई। 
“फानी” मैं हूँ वो नुक़्ता-ए-मौसूम-ए-इत्तिसाल', 
जिसमें अदम की दोनों हदें हैं मिली हुई। 
कुछ नज़र कह गयी जुबां न खुली, 
बात उनसे हुई मगर न हुई। 
तर्क-ए-तदबीर को भी देख लिया, 
ये भी तदबीर कारगर न हुई। 
हिज के भी हजार पहलू थे, 
यूँ भी इक वज़अआः पर बसर न हुई। 
सुबह होती नहीं हमारी शाम, 
वरना किस शाम की सहर न हुई। 


गम राज है उनकी तजल्ली' का जो आलम में बनकर आम हुआ, 
दिल नाम है उनकी तजल्ली का जो राज़ रही आलम न हुई। 


कहते हैं हुस्न की ही अमानत है दर्द-ए-इश्क, 
अब क्‍या किसी के इश्कु का दावा करे कोई | 
खाली है बज़्म-ए-जौक्‌-ए-तलब अहल-ए-होश से, 
इतना नहीं कि तेरी तमन्ना करे कोई। 


मुझसे मतलब न सही काश मयस्सर हो तुझे, 
हुस्त-ए-तगय्युसय ही ऐ गर्विश-ए-दौरां कोई | 
कितनी तेरी जुस्तजू की लज़्जत है अजीज, 
रास्ता पाकर भटक रहा है कोई। 


मैखाना - एआलम में है हलचल “फानी', 
पैमाना मगर छलक रहा है कोई। 


महशर में भी वो अहद-ए-वफा से मुकर गये, 
जिसकी खुशी भी अब वो कृयामत नहीं रही। 


(।) मिलन-बिन्दु जो दृष्टि का प्रम होता है। (2) रूप 
(3) प्रकाश (4) परिवर्तन का सौन्दर्य 

दुश्वार तो नहीं गम-ए-हस्ती का खात्मा, 
उनकी खुशी नहीं है तो उनकी खुशी सही। 


तुम क्‍यों गये थे आईनाख़ाने में बेहिजाब, 
अच्छा हुआ कि शर्म-ओ-शरारत में चल गयी। 


जिंदगी की दूसरी करवट थी मौत, 
जिंदगी करवट बदल कर रह गयी। 


क्यूँ न नेरंग-ए-जुनूँ” पर कोई कुर्बा हो जाये, 
घर वो सेहरा कि बहार आये तो जिंदां हो जाये। 
जौहर-ए-आईना दिल है वो तस्वीर है तू 
दिल वो आईना कि तू देख के हैरां हो जाये। 
गम वो राहत कि जिसे किस्मत के धनी पाते हैं, 
दम वो मुश्किल कि मौत आये तो आसां हो जाये। 
इश्क वो कुफ्र कि ईमान है दिल वालों का, 
अक्ल-ए-मजबूर वो काफिर कि मुसलमां हो जाये | 
मौत वो दिन भी दिखाये मुझे जिस दिन “फानी', 
जिंदगी अपनी जफाओं पे पशेमां हो जाये। 


जिस सिम्त निगाह-एयक नगर जाये, 
तो आये नज़र जिधर जाये। 
कर खूए-जफूः न यक-ब्यक तर्क, 
क्या जानिए मुझपे क्‍या गुजर जाये। 


होश रहे न दोश का फिक्र-ए-माल रह न जाये, 
खिल्वत-ए-याद-ए-यार+ कोई खयाल रह न जाये। 
ताब-ए-नज़्जारा-ए-जलालश हश्न में बख़्श कर मुझे, 
शान-ए-जमाल भी दिखा शान-ए-जमाल रह न जाये। 


जिंदगी बेदिलों पे तुहमत थी, 
मर न जाते अगर जिये होते। 
तह-ए-खंजर भी जो बिस्मिल नहीं होने पाते, 
मर के शर्मिंदा-ए-कातिल नहीं होने पाते। 
(।) उन्माद का जादू, प्रम (2) सताने की आदत 
(3) तोड़ना (4) प्रेमी की याद का एकांत 
() सौंदर्य के दर्शन का तेज 

हरम-ओ-दैर की गलियों में पड़े फिरते हैं, 
बज़्म-ए-रिंदां' में जो शामिल नहीं होने पाते। 
मौज ने डूबने वालों को बहुत -कुछ पलटा, 
रुख मगर जानिब-ए-साहिल नहीं होने पाते। 
तू कहाँ है कि तेरी राह में ये काबा-ओ-दैर, 
नक्श बन जाते हैं मंजिल नहीं होने पाते। 
ख़ुद तजल्ली को नहीं इज़्न-ए-हुजूरीः फानी, 
आईने उनके मुकाबिल नहीं होने पाते। 


किस्सा-ए-जीस्त* मुख्तसर करते, 
कुछ तो अपनी सी चारागर करते। 
मौत की नींद सो गये बीमार, 
रोज़ किस शाम की सहर करते। 
काश आईना हाथ से रख कर, 
तुम मिरे हाल पर नज़र करते। 


कुछ बस ही न था वरना ये इल्ज़ाम न लेते, 
हम तुझसे छुपा कर भी तेरा नाम न लेते। 
ख़ामोश भी रहते तो शिकायत ही ठहरती, 
दिल देके कहाँ तक कोई इल्ज़ाम न लेते। 
तेरी ही रज़ा और थी वरना तेरे बिस्मिल, 
तलवार के साये में आराम न लेते। 


आईना था जो नक्श बा दीवार हो गया, 
तुम देखते मुझे तो कोई देखता मुझे। 


मैंने “फानी” डूबते देखी है नब्ज-ए-कायनात, 
जब मिजाज-ए-यार कुछ बरहम नजर आया मुझे | 
जिस कृदर चाहिए जलवा को फरावानी दे, 
हाँ नजर दे तो मुझे फूर्सत-ए-हैरानी दे। 
खुलिश-ए-दर्द से कम माया-ए-ग़म* हैं मेहरूम, 
जुंबिश-ए-हिर्माः को खुदा इज्जत-ए-अर्जानी दे। 


(0) शराब पीने वालों की महफिल (2) प्रत्यक्ष होने का आदेश (3) जीवन की कथा 
(4) दुःख की सामर्थ्य से रहित (5) दुर्भाग्य का एक स्थान से हटना 

अपने दीवाने पर इत्माम-ए-करम कर या रब, 
दरो-दीवार दिये अब उन्हें वीरानी दे।] 


कैफियत-ए-जहूर-ए-फना के सिवा नहीं, 
हस्ती की इस्तलाह' में दुनिया कहें जिसे। 


काश मेरी जबान से सुनते, 
अब ज़ो सुनते हो बेजबानी से। 


दाद-ए-खुदनुमाई वहदत-ए-तमनना से, 
आईना तलबफर्मा कसरत-ए-त्तमाशा से। 


उलट दिया गम-ए-इश्क मजाज ने पर्दा, 
हिजाब-ए-हुस्न में कुछ राज़ थे हकीकृत के। 


नज़र आज उनसे रह गयी मिल के, 
आखिरी कुछ पयाम थे दिल के। 
तूने देखे हैं ऐ नसीम-ए-सहर*, 
कुछ फिदाई थे शम्मे-महफिल के। 
तेजतर जादा-ए-वफा से गुज़र, 
मिट रहे हैं निशान मंजिल के। 


क्यों चाहते हो मुँह से अल्लाह भी न निकले, 
अर्मान-ए-दिल बक॒द्र-ए-यक आह भी न निकले। 
चाहूँ भी और ये जिद है कि चाहा उर्न्ही का चाहूँ, 
दिल से दुआ भी निकले दिल ख़्वाह भी न निकले | 
हर राह से गुज़र कर दिल की तरफ चला हूँ, 
कया हो जो उनके घर की ये राह भी न निकले। 


मौत की रस्म न थी उनकी अदा से पहले, 
जिंदगी दर्द बनानी थी दवा से पहले। 
दो घड़ी के लिए मीजान-ए-अदालत ठहरे, 
कुछ मुझे हश्र में कहना है खुदा से पहले। 


वादा फिर अब की बार करके चले, 
फिर तुम उम्मीदवार करके चले। 


(7) पारिभाषिक शब्दावली (2) प्रातःकाल की वायु 

दिल को किस दिन करार आया था, 
तुम किसे बेकुरार करके चले, 
दिल पे कुछ अखितियार था “फानी', 
दिल को बेअख्तियार करके चले। 


तौबा न करो सितम से पहले, 
इतना तो करो करम से पहले । 
तेरी ही खुशी है आज ग्रम भी, 
तेरी ही खुशी थी गम से पहले। 
लब तक आ जाये ग़म-ए-हिज़ तो शिकवा हो जाये, 
आप सुन लें तो अजब क्या है कि अफुसाना बने | 


कल तक यही गुलशन था सैयाद भी बिजली भी, 
दुनिया ही बदल दी है तामीर-ए-नशेमन' ने। 


आईना बसद जलवा-ओ-हर जलवा बसद रंग, 
क्या-क्या न किया तेरी तमाशातलबी ने। 
मरते ही बन आती है न जीते ही बन आई, 
मारा मुझे कातिल की मसीहानफसीश ने। 


उठ ऐ निगाह-ए-शौकु उठ मता-ए-जाँ लिये हुए, 
वो दामन-ए-निगाह में हैं बिजलियाँ लिये हुए। 
तेरे करम से क्‍या समां है आलम-ए-गुनाह का, 
याहियां उम्मीद की तजल्लियाँ लिये हुए। 
वही हूँ मैं जो तू नहीं वही है तू जो मैं नहीं, 
तेरा हरेक नाम है मेरा निशा लिये हुए। 


देखा न अहल-ए-दिल ने किसी दिन उठा के आँख, 
दुनिया गुज़र गयी ग़म-ए-दुनिया लिये हुए। 


मता-ए-जल्वा१ तहस्युर है मुझको तक्ता* है, 
दिल आईना है कि मुँह आईने का सकता है। 
उम्मीद-ओ-बीम" पे है हस्ती-ए-बशरर मौकूफ५, 
कि जाके दम पलट आता है दिन धघड़कता है। 
(।) घोौंसले का निर्माण (2) क॒त्तिल का हकीम की भांति व्यवहार 


(3) दर्शन क्ृषपी संपत्ति (4) आश्चर्य (5) मूर्च्छा, बेहोशी 
(६) आशा और भय (7) व्यक्ति का जीवन (8) निर्भर 

जल्वा-ए-रंग. है नैरंग-ए-त्तकाजा-ए-निगाह, 
कोई मजबूर-ए-तमाशा-ए-शराब आता है। 


रग-रग में अब अंदाज-ए-बिस्मिल नज़र आता है, 
हर साँस के पर्दे में कातिल नज़र आता है। 
वो वादा-ए-आसां पर कातिल नज़र आता है, 
अब कार-ए-तमन्‍ना फिर मुश्किल नज़र आता है। 
मौजों की सियासत से मायूस न हो “फानी', 
गिर्दाब की हर तह में साहिल नज़र आता है। 


कतरा-कृतरा रहता है दरिया से जुदा रह सकने तक, 
जो ताब-ए-जुदाई ला न सके वो कृतरा फना हो जाता है। 


ये उस निगाह-ए-होशरुबा की खत्ता नहीं, 
दुनिया बकद्र-एखराबी खराब है। 


वो खुदाई हो तो हो शान-ए-तजल्ली तो नहीं, 
जिस तजल्ली में निगाहों को खुदा याद रहे | 


वो मश्क-ए-खू-ए-तगाफुल' फिर एक बार रहे, 
बहुत दिनों मेरे मातम में सोगवार रहे। 
मैं कब से मौत के इस आररे पे जीता हूँ, 
कि जिंदगी मेरे मरने की यादगार .रहे। 


गर्दिशीं जाम-ओ-सबूश करते रहे, 
रिंद मश्क-ए-हा-ओ-हू करते रहे। 
उनकी आवाज आ रही थी दिल के पास, 
देर तक कुछ गुफ़्तगू करते रहे। 
रोज बढ़ती ही रही इक आरजू, 
रोज तर्क-ए-आरजू करते रहे। 
मुख्तार हूँ कि मौतरफ-ए-जब्र-ए-दोस्त+ हूँ, 
मजबूर हूँ कि ये भी कोई अखितियार है। 
जलवा तेरा त्तिलिस्म-ए-हिजाबात-ए-नूर है, 
जो जिस कुदर करीब है उतना ही दूर है। 


(।) उपेक्षा की आदत का अभ्यास (2) शराब की मटकी 
(9) प्रिय की कठोरता का विश्वास पात्र 

तज्दीद-ए-जिंदगी से तो मुहालात से नहीं, 
फानी मगर ये उनकी मुरब्वत से दूर है। 


है फना आबाद-ए-गम एक मानी-ए-लफ़्ज आर्फ़ी!', 
सूरत आबाद-ए-जहाँ इक लफ़्ज-ए-मानीखेजः है। 
गो नहीं जुज़ तर्क-ए-हसरत दर्द-ए-हस्ती का इलाज, 
आह वो बीमार जो आजुर्दा-ए-परहेज* है। 
माया-ए-इद्राक-ए-हस्ती' हूँ. तकल्लुफ बरतरफ, 
ज़िंदगी मेरी दरोग-ए-मस्लेहत आमेज है। 


आह इस मामूरा-ए-आलम* की वीरानी न पूछ, 
हम हैं तेरी याद है आगे खुदा का नाम है। 


इश्क-ए-जहाँ. बाइस-ए-निशात नहीं है, 
खंदा५ए-तस्वीर इंबिसाता नहीं है। 
गिर्या” के आदाब के हवास है किसको, 
हाय कि जब ताब-ए-एहतियात नहीं है। 


दिल खूगर-ए-अंदोह* है क्या वस्ल से खुश हो, 
हरचंद कि नाशाद नहीं शाद नहीं है। 


चमन से रुख़सत-ए-'फानी” करीब है शायद, 
कुछ अब के बू-ए-कफन दामन-ए-बहार में हैं। 
बचेगी दिल की पामाली कहाँ तक, 
तजल्ली कारवबाँ-दर-कारवाँ है। 
तुमसे भी हो आगाह फिर अपनी भी ख़बर हो, 
दीवाना तुम्हारा कोई दीवाना नहीं है। 


रोने क॑ आदाब हुआ करते हैं शायद, 
ये उनकी गली है तेरा गमखाना नहीं है। 


हासिल-ए-खल्कृुत" है तामीर-ए-जबीन-ए-सज्दा रेज, 
शान-ए-तकवीन”-ए-दो आलम गायत'-ए-यक सजदा है। 





(१) 
(4) 
(7) 
(0) . 


शाबाश, गुबारकवाद (2) अआर्थपूर्ण शब्द (3) पथ्य न करने वाला 
जीवन की सामर्थ्य (5) सृष्टि (6) प्रसन्न 
हर्ष (9) रोना-पीटना (9) दु:ख का अभ्यस्त 


सृष्टि का प्राप्तव्य (7॥) सृष्टि की गरिमा (2) परिणाम 

बिछ गये राह-ए-यार में काँटे, 
किसको उज़-ए-बरहना पाई है। 
तर्क-ए-उम्मीद बस की बात नहीं, 
वरना उम्मीद कब बर बाई है। 
मज़्दा जन्नत विसाल है मौत, 
जिंदगी महशर-ए-जुदाई है। 


महशर में उज्र-ए-क॒ृत्ला भी है खूँबहाः भी है, 
वो एक निगाह जिसमें गिला भी हया भी है। 
अच्छा यकीं नहीं है तो कश्ती डुबो के देख, 
इक तू ही नाखुदा नहीं जालिम खुदा भी है। 


दुनिया मेरी बला जाने महँगी है या सस्ती है, 
मौत मिले तो मुफ़्त न लूँ हस्ती की क्‍या हस्ती है। 
आबादी भी देखी है, वीराने भी देखे हैं, 
जो उजड़े और फिर न बसे दिल वो निराली बस्ती है। 
खुद जो होने का हो अदम क्‍या उसे होना कहते हैं, 
नीस्त* नहीं तो हस्त नहीं ये हस्ती भी क्‍या हस्ती है। 
उज्ज-ए-गुनाह* के दम तक हैं अस्मत-ए-कामिल के जलवे, 
पस्ती है तो बुलंदी है राज-ए-बुलंदी पस्ती है। 
वहशत-ए-दिल से फिरना है अपने खुदा से फिर जाना, 
दीवाने ये होश नहीं है ये त्तो होशपरस्ती है। 
जग सूना है तेरे बगैर आँखों का क्‍या हाल हुआ, 
तब भी दुनिया बसती थी अब भी दुनिया बसती है। 
आँसू थे सो खुश्क हुए जी है कि उमड़ा आता है, 
दिल पे घटा सी छाई है खुलती है न बरसती है। 
दिल का उजड़ना सहल सही बसना सहल नहीं जालिम, 
बस्ती बसना खेल नहीं बसते-बसते बसती है। 
“फानी” जिसमें आँसू क्या दिल के लहू का हाल न था, 
हाय वो आँख अब पानी की दो बूँदों को तरसती है। 


मरके टूटा है कहीं सिलसिला-ए-कैद-ए-हयात, 
मगर इतना है कि जंंजीर बदल जाती है। 


() कृत्ल की माफी (2) मृतक के वारिस को खून के एवज में मिलने वाली राशि 


(4). अस्ति 6) गुनाहों का बढ़ना 

कहते-कहते मिरा अफुसाना गिला होता है, 
देखते-देखते तकदीर बदल जाती है। 
रोज़ है दर्द-ए-मुहब्बत का निराला अंदाज़, 
रोज़ दिल में तेरी तस्वीर बदल जाती है। 
घर में रहता है तिरे दम से उजाला ही कुछ और, 
मह-ओ-खुर्शीदी की तन्‌वीरः बदल जाती है। 


नहीं मालूम राह-ए-शौक में है भी कोई मंजिल, 
जहाँ थक कर नज़र ठहरे वहीं मालूम होती है । 
अजब आलम है मौज-ए-वर्क॒ के पहलू में बादल का, 
तेरी उलटी हुई सी आस्ती मालूम होती है। 


तू मिरे दिल की न सुन ये आईना है इससे पूछ, 
तेरी सूरत आशना दर्द आशना क्यूँ हो गये। 


इक फुसाना सुन गये इक कह गये 
मैं जो रोया मुस्कुरा कर रह गये। 
मौत उनका मुँह ही तकती रह गयी, 
जो तेरी फुर्सत* के सदमे सह गये। 
उठ गये दुनिया से “फानी” अहले जौक5, 
एक हम मरने को जिंदा रह गये। 


(0) चंद्रमा और सूर्य (2) आभा (3) बिजली की तरंगे 
(4) विछोह 6) सुरुचि संपन्न लोग 

(।) अघूरी 
(4) इच्छित लक्ष्य 
(7) नरक 
(0) दुःखी 


चुनी हुई रुबाइयाँ 


नाक्िस' है अता न जिंदगानी महदूद*, 
है बहर-ए-हुसूल' खुल्कृत-ए-हर मकक्‍्सूद* | 
“फानी" जिसका हूसूल नामुमकिन, 
मुमकिन नहीं दिल में उस तमन्ना वुजूद। 


अब ये भी नहीं कि नाम भी लेते हैं, 
दामन फकृत अश्कों से भिगो लेते हैं। 
अब हम तिरा नाम लेकर रोते भी नहीं, 
सुनते हैं तेरा नाम तो रो लेते हैं। 


हस्ती फकत एक दर्द-ए-मुसलसल ही नहीं, 
हर खल्कु-ए-जदीद है लताफत से करी*। 
कलियों को सबने फूल बनते देखा, 
कलियाँ बनते भी फूल देखे हैं कहीं। 


इक शम्भ की सौ रूप में तन्‌वीरें" हैं, 
इक हर्फ की सौ रंग में तहरीरें हैं। 
बन जाती है हर निगाह मंजर “फानी', 
जो कुछ रहा हूँ मिरी तस्वीरें हैं। 


दुनिया कहीं दोज़खर है कहीं खुल्द-ए-बरीं१, 
दिल है वहीं इक शाद* है एक हर्जी०| 
ये ज़रा चमक उटूठा वो तारीक हुआ, 
जम कर न रही शुआ-ए-खुर्शीद" कहीं। 


हर शै में निगाह-ए-शौक्‌ पाती है तुझे, 
दूरी गोया करीब लाती है तुझे। 

(2) सीमित (3) प्राप्यव्य या गंतव्य की दिशा में 


(5) करीब, पास (6) आमभाएं, रोशनियां 


(8) स्वर्ग (9) प्रसन्न 
() सूर्य की किरणें 

फूलों की महक याद दिलाने वाली, 
फूलों की महक याद दिलाती है तुझे। 


वक्‍त अपना सभी त्तरह गुज़र जाता है, 
अच्छी कि बुरी तरह गुजर जाता है। 
जो लम्हा किसी तरह गुजरता ही नहीं, 
फिलजुम्ला! किसी तरह गुज़र जाता है। 


इस बाग में जो कली नज़र आती है, 
तस्वीर-ए-फुसुर्दगीः नज़र आती है। 
कश्मीर में हर हसीन सूरत “फानी*, 
मिट्टी में मिली हुई नज़र आती है। 


दिल से तेरी ही गुफ़्तगू काफी है, 
तुझसे तेरी ही आरजू काफी है। 
'फानी” हो कि बाकी हो वो दुनिया हो कि खुल्द5, 
दरकार नहीं कि एक तू काफी है। 


(॥) थोड़ा, किसी कदर (2) छदासी ७3) स्वार् 

चुनी हुई रुबाइयाँ 


नाक्िस! है अता न जिंदगानी महदूद4, 
है बहर-ए-हुसूल* खुल्कृत-ए-हर मक्सूद*। 
“फानी" जिसका हूसूल नामुमकिन, 
मुमकिन नहीं दिल में उस तमन्ना बुजूद। 


अब ये भी नहीं किः नाम भी लेते हैं, 
दामन फकृत अश्कों से भिगो लेते हैं। 
अब हम तिरा नाम लेकर रोते भी नहीं, 
सुनते हैं तेरा नाम तो रो लेते हैं। 


हस्ती फुकृत एक दर्द-ए-मुसलसल ही नहीं, 
हर खुल्कु-ए-जदीद है लताफत से करी | 
कलियों को सबने फूल बनते देखा, 
कलियाँ बनते भी फूल देखे हैं कहीं। 


इक शम्भ की सौ रूप में तन्‌वीरें* हैं, 
चर इक हर्फ की सौ रंग में तहरीरें हैं। 
बन जाती है हर निगाह मंजर “फानी', 
जो कुछ रहा हूँ मिरी तस्‍वीरें हैं। 
दुनिया कहीं दोजख” है कहीं खुल्द-ए-बरीं१, 
दिल है वहीं इक शादश् है एक हर्जी"।| 
ये ज़रा चमक उटठा वो तारीक हुआ, 
जम कर न रही शुआ-ए-खुर्शीद” कहीं। 
हर शै में निगाह-ए-शौक पाती है तुझे, 
दूरी गोया करीब लाती है तुझे। 


(+) अधूरी (2) सीमित (3) प्राप्यव्य या गंतव्य की दिशा में 


(4) इच्छित लक्ष्य (5) क्रीब, पास (6) आभाएं, रोशनियां 
(7) नरक (9) स्वर्ग (9) प्रसन्न 


(0) दुःखी है (9) सूर्य की किरणें 

फूलों की महक याद दिलाने वाली, 
फूलों की महक याद दिलाती है तुझे। 


वक्‍त अपना सभी तरह गुज़र जाता है, 
अच्छी कि बुरी तरह गुजर जाता है। 
जो लम्हा किसी तरह गुजरता ही नहीं, 
फिलजुम्ला' किसी तरह गुज़र जाता है। 


इस बाग में जो कली नज़र आती है, 
तस्वीर-ए-फुसुर्दगीः नजर आती है। 
कश्मीर में हर हसीन सूरत “फानी*, 
मिट्टी में मिली हुई नज़र आती है। 


दिल से तेरी ही गुफ़्तगू काफी है, 
तुझसे तेरी ही आरजू काफी है। 
'फानी' हो कि बाकी हो वो दुनिया हो कि खुल्द5, 
दरकार नहीं कि एक तू काफी है। 


(0) थोड़ा, किसी कदर (2) छदासी 63) स्वर्ग 

